

اقبال کا تصور عشق

ڈاکٹر غلام عمر خاں

(ام۔ لے۔ بی۔ ای ڈی، پی ایچ۔ ڈی)

شعبہ اردو، نظام کالج، عثمانیہ یونیورسٹی

ادارہ ادبیات اردو، حیدرآباد (دکن)

باہتمام: محمد معین الدین صاحب نعیم
مطبوعہ: رفیق مشین پریس - مچھلی کمان حیدرآباد (اے پی)

قیمت - ایک روپیہ پچتر پیسے

ملنے کا پتہ

ایجوکیشنل بک ہاؤس
سول لائین، علی گڑھ

ادارہ ادبیات اردو
خیریت آباد - حیدرآباد

مکتبہ جامعہ لمیٹڈ
جامعہ نگر - نئی دہلی

حیدرآئیڈ سنٹر
مچھلی کمان - حیدرآباد

انتساب

ڈاکٹر مسعود حسین خاں صدر شعبہ اردو
عثمانیہ یونیورسٹی کے نام، جن کی شخصیت میں
لسانیات، شعر اور فلسفہ کا امتزاج
مجھے شعبہ اردو میں اپنے شفیق پروفیسر
ڈاکٹر سید سجاد کی یاد دلاتا ہے۔

تہذیب

اقبال کی فکر، اسلامی تہذیب کی حقیقی روح کی دوبارہ دریافت کی سعی پر مشتمل ہے۔ اسلام کی سیدھی سادھی لیکن حقائق حیات سے متعلق عمیق اور حقیقت پسندانہ بصیرت کی حامل تعلیمات، عہد وسطیٰ کی فلسفیانہ موشگافیوں کی کوششوں میں نظروں سے اوجھل ہو گئیں، اور اسلامی الہیات میں مختلف اصل کے اجنبی تصورات، فلسفہ اسلام کے نام پر، صدیوں تک پھلتے پھولتے رہے۔ اقبال نے ان تصورات کی از سر نو تشکیل کر کے انہیں روح اسلامی سے بہرہ اندوز کیا، اور بیسویں صدی کے سائنسی اور فلسفیانہ ذہن کے لئے قابل قبول اور قابل تحسین بنا کر پیش کیا۔

عہد وسطیٰ میں نشوونما پانے والے تصوف میں (دو ایک
 ستثنائی صورتوں کے سوا) عشق الہی کا تصور بھی ترک دنیا
 ورفنائے ذات کے مخصوص رجحانات کے ساتھ پرورش پاتا
 رہا ہے۔ اقبال کا تصور عشق، ان کے دوسرے مابعد الطبیعیاتی
 اور معاشرتی تصورات کی طرح اسلامی بصیرت سے فیض یاب ہے۔
 عشق کی اصطلاح کو اقبال نے نہایت وسیع اور ہمہ گیر مفہوم
 میں استعمال کیا ہے۔ وہ عالمگیر قوت حیات جسے انیسویں
 اور بیسویں صدی کے مغربی مفکرین نے (LIFE - FORCE)
 سے موسوم کیا ہے، جسے ڈارون عزم للبقا (WILL-TO-LIVE)
 سے تعبیر کرتا ہے، اور شوپنہاؤر محض ایک اندھا یا بے مقصد
 عزم (BLIND WILL) کہتا ہے، اور جس کے متعلق نٹشے
 کا خیال ہے کہ وہ بے مقصد عزم ہے اور نہ محض عزم للبقا،
 بلکہ اپنی ماہیت کے اعتبار سے عزم للقوت (WILL-TO-POWER)
 ہے، اقبال نے اسی عالمگیر جذبہ یا عزم (WILL) کو
 عشق سے تعبیر کیا ہے، اور عشق کے مفہوم میں ایسی جامعیت

پیدا کی ہے کہ بے مقصد عزم، عزم للبقا اور عزم القوت سب

جذبہ عشق کے مختلف منظر ہر (MANIFESTATIONS)

کی شکل اختیار کر لیتے ہیں۔ سائنسی اور فلسفیانہ افکار کی تاریخ میں

جب کوئی عظیم مفکر بنیادی مسائل کے تعلق سے کوئی نیا نظریہ

پیش کرتا ہے، تو ان مسائل پر پیش کئے ہوئے سابقہ تصورات نئے

نظریے کی جزوی حقیقت معلوم ہونے لگتے ہیں۔ یہی حال اقبال کے

تصور عشق کا ہے، جو اندھے عزم (BLIND WILL)

عزم للبقا (WILL-TO-LIVE) اور عزم للقوت (WILL-TO-POWER)

اور صوفیہ کے تصور عشق الہی سب پر محیط ہے۔ بنیادی جذبہ حیات

جس کی ڈارون، شوپہا اور یاٹنٹن مختلف تعبیرات پیش

کرتے ہیں، اقبال کے نزدیک انسانی تہذیب کے اعلیٰ مدارج

پر پہنچ کر محض عزم للبقا یا عزم قوت نہیں، بلکہ عزم صداقت

(WILL-TO-TRUTH) یا صداقت سے عشق،

خیر سے عشق (WILL-TO-GOOD) اعلیٰ انسانی اقدار سے

عشق، خدائی اوصاف سے عشق، یا پھر اعلیٰ اخلاق،

”مکارم الاخلاق“ (یا نیشے کے الفاظ میں اشراف

کے اخلاق) (MORALITY OF THE NOBLE ONES)

کے اکمل اور نصب العینی انسانی نمونہ سے عشق کی مقدس

(SUBLIME) شکل اختیار کر لیتا ہے۔

عشق کے تصور میں یہ رفیع الشان اور جلیل نصب العین

جو اسلامی تہذیب کا اساسی عنصر ہے اقبال کے پیشرووں میں

رومی کے ہاں بھی ملتا ہے۔ اور جیسا کہ ڈاکٹر خلیفہ عبدالحکیم کا

خیال ہے، اقبال نے اس خصوص میں رومی کے نظریے سے استفادہ

کیا ہے۔ لیکن جہاں تک عشق کی اصطلاح کو عالمگیر قوت حیات

کے معنی پہنچانے، اور عشق کو ایک مستقل نظام فلسفہ کی بنیاد بنانے

کا تعلق ہے، یہ خیال رومی سے بہت پہلے مشرق کے عظیم فلسفی

بوعلی سینا نے پیش کیا تھا۔ اور راقم کا خیال ہے کہ خود اقبال کے

۱۔ خلیفہ عبدالحکیم، فکر اقبال، ص ۳۲۶

۲۔ ابن سینا (۳۷۰ تا ۴۲۸ھ)

رومی (۶۰۲ تا ۶۷۲ھ)

۱۲۷۳ھ

۱۳۰۷ھ

ذہن نے بھی ابن سینا کے تصور عشق کے مابعد الطبیعیاتی خاکہ کا اثر ضرور قبول کیا ہوگا، جو کم از کم منطقی اعتبار سے رومی کے تصور کے مقابلے میں زیادہ مکمل معلوم ہوتا ہے۔ اس کا اندازہ خود اقبال کی ایک تحریر سے ہوتا ہے۔ اقبال نے اپنے ڈاکٹریٹ کے مقالے

”فلسفہ عجم“ (THE DEVELOPMENT OF METAPHYSICS

IN PERSIA) میں بوعلی سینا کے ایک رسالہ ”عشق“ کا ذکر کیا ہے، جس کا مخطوطہ انہوں نے برٹش میوزیم کے کتب خانہ میں دیکھا تھا، اور جسے ایک مستشرق بہرین نے ۱۸۹۲ء میں لیڈن میں شائع بھی کیا تھا۔ اس رسالہ میں ابن سینا نے اقبال کے الفاظ میں عشق کا ایک منظم فلسفیانہ تصور پیش کیا ہے۔ ابن سینا کے مطابق، عشق ایک عالمگیر جذبہ حیات ہے جو حیات کے نباتی اور حیوانی مدارج سے لے کر انسان کے روحانی ارتقا تک ہر سطح پر، حرکت اور ارتقا کے محرک جذبہ کی حیثیت سے کار فرما ہے۔

لیکن اس تصور کی جدید فلسفیانہ بنیادوں پر تشکیل اور اس قالب میں روح اسلامی کا نفوخ، اقبال کی فکر رسا کی دین ہے۔

ان اوراق کی ادارہ ادبیات اردو کی جانب سے اشاعت کے لئے میں اپنے بزرگ و محترم پروفیسر عبدالمجید صدیقی، نائب صدر ادارہ، اور ادارہ کے فاضل معتمد ڈاکٹر ہندراج سکسینہ کا متشکر ہوں۔

عزیزی محمد معین الدین نعیم بھی میرے شکر یہ کے مستحق ہیں جنہوں نے ان اوراق کی کتابت و طباعت کے سلسلے میں اپنا قیمتی وقت دے کر میرا ہاتھ بٹایا۔

غلام عمر خاں

ممتاز منزل، اعظم جاہی روڈ
حیدرآباد دکن
۱۵ اکتوبر ۱۹۶۲ء

فہرست مضامین

- خلش و اضطراب کا عالمگیر ظہور • جذبہ عشق کی
 ماہیت، اصل کی طرف عود کرنے کا میلان •
 انسانی ہستی کا مرکزہ، قلب یا دل • دل اور
 جذبہ عشق کا معروض • دل کی ماہیت اور
 اس کی فعلیت، قرآن کی نظر میں • صوفیہ کا
 تصور قلب • دل کی مخصوص قوت ادراک،
 رومی کا تصور • دل، حواس اور عقل سے علیحدہ
 ایک استعداد ہے • سقراط اور افلاطون کی

عقلیت • سقراط کے تعقلات • افلاطون کا
 تصور اعیان • نئٹشے اور عقلیت کا ابطال •
 ڈائیونسی روح • سقراط اور افلاطون کی عقلیت
 اور نئٹشے • افلاطون کے نظریہ اعیان پر اقبال
 کی تنقید • عقل کا تخلیلی اور عشق کا ترکیبی عمل •
 برگسٹاں کا تصور وجدانی ادراک • حقیقت کے
 عین تک رسائی، عقلی اور قلبی ادراک • کیا قلب
 کوئی فوق الفطرت استعداد ہے • شعور کی دیگر
 سطحیں • قلبی تجربہ کے مختلف مدارج •
 قلبی تجربہ کی نمایاں خصوصیات • اس تجربہ کی
 بداہت • اس کی ناقابل تحلیل وحدت •
 خودی مطلق سے انتہائی قربت • اس تجربہ کا
 متن ناقابل انتقال ہوتا ہے • یہ تجربہ زمان
 الہیہ میں واقع ہوتا ہے • صوفیانہ احوال کی
 پیدائش کے اسباب • واردات قلب کی تعبیر •

- ختم نبوت کا تصور، اور وادات قلب کی تنقیح
- پیغمبر اسلامؐ تحریر قلب کے پہلے نقاد تھے
- کشفی احوال کے ربانی یا شیطانی ہونے کی جانچ
- رومی کا معیار، ذوق سلیم یا وجدان صحیح
- نشیے کا اصول تنقیح • جستجوئے الہی کی راہ میں
- ایک ممکنہ خطرہ • تحریر بہ قلب اور خودی
- انسان کامل، محیط کل خودی کے حضور میں
- انسان کامل کی سیرت کے دو پہلو • جذبہ عشق
- کے معروض کا وقوف • عشق کی تخلیقی قدر
- جستجوئے الہی کی آخری منزل اور جوہر خودی کا
- دھماکا • صاحب عشق اور قانون الہی
- صاحب عشق اور قرب الہی • صوفیہ کا تصور
- فنا • قرب الہی، توسیع خودی کے ذریعہ
- انسان کامل کا مشاہدہ حق • قاہرانہ جمالیاتی
- کیفیت • نشیے کا تصور • اپالوی اور

- ڈائونسی جمالیاتی کیفیات • رومی اور
- ڈائونسی روح • شخصیت انسانی اور
- عشق کی تخلیقی قدر • صاحب عشق اور
- دوامی جستجو •



• جہانے از خص و خاشاک در میاں انداخت

شرارہ دیکے داد و آرزو و مرا

(اقبال)

اقبال کا نصب العینی انسان تاریخ عالم کی دیگر عظیم الشان
 شخصیتوں کے مقابلے میں دو گونہ حیثیت کا حامل ہے۔ ایک
 حیثیت میں وہ صاحب خودی ہے، جو جذب و تسخیر کے واسطہ
 سے ماحول کی قوتوں پر اپنا تسلط قائم کرتا ہے، اور نظام عالم
 میں تنظیم و ترتیب قائم کرنے کی سعی کرتا ہے۔ دوسری حیثیت
 میں وہ صاحب عشق ہے، جہاں وہ محض فاتح عالم ہی نہیں
 رہتا، بلکہ عالم کے لیے باعث رحمت بھی ثابت ہوتا ہے۔
 پیش نظر اوراق میں یہ معلوم کرنے کی کوشش کی گئی ہے کہ

اقبال کے نقطہ نظر سے وجود انسانی میں عشق کا کیا مقام ہے۔
 قلب یا دل کو انسانی شخصیت میں کیا حیثیت حاصل ہے۔ عقل
 اور دل کے منطقیوں کا باہمی تعلق کیا ہے۔ عشق کا معروض
 (Object) کیا ہے، اس تک رسائی کا طریقہ عمل کیا
 ہے، اور اس طرح شخصیت انسانی کے نقطہ نظر سے عشق کی
 تخلیقی قدر کیا ہے۔

خلش و اضطراب کا عالمگیر ظہور | اقبال کے نزدیک حقیقت کاملہ
 (TOTAL Reality)

ایک خودی مطلق ہے؛ اور یہ خودی مطلق سرچشمہ ہے کمر اور اعلیٰ
 درجہ کی ان تمام خودیوں کا، جن کے مجموعے سے کائنات عبارت ہے؛
 پھر کائنات کے ہر مظہر میں ایک خلش و اضطراب کا فرمانظر آتا
 ہے؛ مادے کے بے جان ذرات میں یہ میکانکی حرکت ہے، تو
 فضائے بی بیٹ میں سیاروں کی گردش؛ ایک کلی میں یہی خلش
 چٹک کر پھول بن جانے کی صورت میں ظاہر ہوتی ہے، تو ایک
 جرثومے میں اپنے جیسے کچھ اور جرثوموں کی تخلیق کر جانے کی جہت

کی شکل میں؛ یہی خلش و اضطراب بالآخر انسان کی ہستی میں پہنچ کر
 ایک نہایت ہی پیچیدہ اور وسیع جدوجہد کی صورت اختیار کر لیتا ہے۔
 اضطراب مسلسل کے اس عالمگیر ظہور (Phenomenon)

میں کیا اصول مضمون ہے، اس روانی اضطراب کی کیا تعبیر کی جاسکتی ہے۔
 وہ کون سا عالمگیر قانون ہے جو مظاہر فطرت پر حکمرانی کر رہا ہے اقبال
 کے نزدیک یہ عالمگیر قانون جذبہ عشق ہے۔ یہ وہ جذبہ ہے جس کی
 وجہ سے ہر شے اپنے ابتدا، اپنی اصل کی طرف عود کرنے کے لئے بے تاب

ہے۔ یہی بے تابی ہے جو فطرت کے ہر منظر میں ایک خلش، ایک سوز،
 ایک بے چینی، ایک جستجو اور ایک آرزو بن کر، اس میں حرکت و
 ہیجان پیدا کئے ہوئے ہے۔ ایک مفکر کی ذہنی کشمکش سے لے کر
 ایک ادنیٰ جرثومے کی کشمکش حیات تک، سارے مظاہر میں ایک
 ہی بنیادی جذبہ غیر شعوری طور پر کام کر رہا ہے، اور یہ جذبہ عشق ہے۔

پھر خودیوں اور اضافی خودیوں (Sob-egos) کی اس
 کائنات میں مدارج ارتقا کے ساتھ ساتھ یہ جذبہ بھی اپنے اظہار
 کے لئے نئے نئے روپ اختیار کرتا جاتا ہے۔ مادہ کے جوہر میں وہ

صرف ایک بیگانگی حرکت ہے، تو ایک دانے کے اُچھنے کے عمل میں
جوش نوین کر ظاہر ہوتا ہے۔ حیوانات کی دنیا میں وہ تحفظ ذات
(Self-Preservation) اور تولید مثل نوعی (Reproduction)

کی جبلت ہے، تو انسان کی صورت میں اسی جذبہ حیات کی فراوانی اپنی
فعلیت کے لئے لا انتہا اور نامعلوم سطحیں دریافت کرتی جاتی ہے۔ ان
اشعار میں اقبال نے فطرت کے اسی عالمگیر اصول پر روشنی ڈالی ہے:
جہاں یک نغمہ زار آرزوئے بم وزیریش ز تار آرزوئے
بچشم ہرچہ ہست و بود باشد دمے از روزگار آرزوئے

بہ برگ لالہ رنگ آمیزی عشق بجان ما بلا انگیزی عشق
اگر ایں خاکداں را و اشگانی درونش بنگری خونریزی عشق

انسان کی ہستی میں اسی بنیادی جذبے کا جوش ایک بے حروف
و صوت (Inarticulate) خلش، ایک نامعلوم جستجو، ایک

آرزوئے محض کی شکل میں کار فرما ہے۔

دریں گلشن پریشاں مثل بویم نمی دانم چہ می خواہم چہ جویم
برآید آرزو یا برنیاید شہید سوز و ساز آرزویم

جذبہ عشق، حیات کی تمام متنوع اور متضاد جدوجہد کا سرچشمہ ہے۔
اسی کا سوز کہیں مختلف قوتوں کے درمیان کشش و انجذاب کی صورت
میں رونما ہوتا ہے، اور کہیں دفع و تصادم کی صورت میں بسوز عشق
خودی کی ہراکائی میں نمود اور نشوونما کا جذبہ بن کر کام کر رہا ہے،
اور اسی سوز کی قوت سے خودی کی مختلف اکائیوں ایک دوسرے سے
متصادم ہوتی ہیں۔ عشق ہی صیاد ہے اور عشق ہی صید بھی ہے بلکہ
کا کبوتر پر جھپٹنا بھی اسی کے سوز کا کرشمہ ہے، کبوتر کی تحفظ ذات
کے لیے جدوجہد بھی اسی کی بدولت ہے۔ عشق ہی شعلہ ہے اور عشق ہی
جل کر خاکستر ہو جانے والا خس و خاشاک۔ اہل دانش کی مساعی کا
سرچشمہ بھی اسی جذبے کا سوز ہے، اور اہل دین کی جذب و مستی کا
منبع بھی یہی ہے:

عشق ہم خاکستر و ہم اختر است
کار او از دین و دانش برتر است

غرض وہ ایک صیاد ہے جس کی زد میں ساری کائنات ہے کائنات
 کے اسٹیج پر جو عظیم الشان ڈراما کھیلا جا رہا ہے وہ فی الحقیقت کٹ تیلیوں
 کا تماشہ ہے جس کے پیچھے ایک تماشگر بیٹھا، تاروں کی جنبش سے
 سب کو نچا رہا ہے۔ بساط کائنات پر ہم سب نہروں کی حیثیت رکھتے
 ہیں اور وہ اس بساط کا شاطر ہے:

عشق شاطر ماہستش ہرہ ایم

عشق ہی حقیقتِ حیات ہے
 اور عشق ہی کائنات کا دل۔
 ہر منظرِ فطرت کا عین

جذبہ عشق کی ماہیت، اصل کی
 طرف عود کرنے کا میلان

(Noumenon) اسی عشق کی ایک چنگاری ہے۔ یہ عین حقیقت
 حیات، ایک تڑپتی، مچلتی اور دھڑکتی ہوئی پرسوز شے ہے، اور اقبال
 کے نزدیک اس بنیادی تڑپ اور اضطراب کی غایت اپنی اہل کی طرف
 عود کرنے کا میلان ہے۔ ہر موجود حقیقتاً نے "کے نغمے کی طرح،
 صرف ایک شکایت ہے، نیستاں سے جدا کر دئے جانے کی، اپنے
 بسااں مطلق سے دور کر دئے جانے کی؛ یا یوں کہئے کہ موجود نام ہے،

وجود مطلق یا اپنے مبداء کا تقرب دوبارہ حاصل کرنے کی آرزو کا،
حقیقت مطلق کے عشق کا۔ رومی کی مثنوی کا آغاز عشق کے اسی
عالمگیر ظہور کی اس حسین تشریح سے ہوتا ہے:

بشنو از نے چوں حکایت می کند	وز جدائی ہا شکایت می کند
کز نیستاں تا مرا ببردیدہ اند	از نفیرم مردوزن نالیدہ اند
سینہ خواہم شرعہ شرعہ از فراق	تا بگویم شرح درد و اشتیاق
ہر کسے کو دور ماند از اصل خویش	باز جوید روزگار وصل خویش
من بہ ہر جمیعے نالال شدم	جفت خوش حالان و بد حالان شدم
ہر کسے از ظن خود شد یا رمن	وز درون من نہ جست ابراز من
سر من از نالہ من دور نیست	لیک چشم و گوش را آل نور نیست
تن ز جاں و جاں ز تن مستور نیست	لیک کس را دید جاں دستور نیست
دو دہاں داریم گویا، بچو نے	یک دہاں پہانست در بہانست
یک دہاں نالال شدہ سوے شما	ہاے و ہوے در فگندہ در سما
لیک دانہ ہر کہ اور از نظر است	کایں فغاں و ایں سر ہم زان سر است
خود یوں اور اصفافی خود یوں کی اس کائنات میں، عشق کی	

چنگاری اگرچہ خودی کی ہر اکائی میں، میکائلی، نامیاتی (Organic) یا جبلی صورتوں میں کار فرما ہے، لیکن انسانی شعور کی اعلیٰ سطحوں پر پہنچ کر یہ جذبہ اپنی ماہریت اور اپنے مقصود سے متعلق شعور ذات حاصل کر لیتا ہے۔

انسانی ہستی کا مرکزہ، قلب یا دل | اگرچہ انسان کی مادی ہستی بھی شعلاً عشق ہی کا ایک مخصوص

منظر ہے، لیکن یہ شعلاً، اپنی اصلی اور بے نقاب حالت میں بھی ہمارے وجود کے مرکزہ (Nucleus) میں موجود ہے۔ یہی ہمارے وجود

کا عین (Noumenon) یا دل ہے۔ اس "عین" یا "دل" کو انسان کی مادی ہستی سے وہی تعلق ہے، جو آگ کو دھوئیں سے، یا

اخگر کو اس کے اطراف میں لپٹی ہوئی خاکستر سے ہے:

دل ما آتش و تن موج دودش

تپید دم بدم ساز و جودش

ارتباط لفظ و معنی، ارتباط جان و تن

جس طرح اخگر قبا پوش اپنی خاکستر سے ہے

یہ قلب یا دل وہی ہے جس کو اقبال نے نفس مستعرفہ
 (Appreciative Self) بھی کہا ہے، اور جو شخصیت انسانی،
 یا خودی کے مرکزہ کی حیثیت رکھتا ہے۔ جب تک جذبہ عشق خود
 شعوری حاصل نہ کر لے، اس کی فعلیت غیر شعوری اور جبلی ہوتی ہے،
 ایسی حالت میں نفس مستعرفہ، یا قلب، ایک آرزوے محض، یا عزم
 محض ہوتا ہے۔ ایک آرزو جس کا بظاہر کوئی معروض نہیں؛ ایک
 اضطراب، بے چینی اور تڑپ جس کی بظاہر کوئی غایت نہیں؛ ایک
 ایسا عزم یا آرزو جو شکل اور حد سے منترہ ہوتی ہے۔ اقبال ان اشعار
 میں اسی کیفیت کی ترجمانی کرتے ہیں :

مسجد و مے خانہ و دیر و کلیسا و کنشت
 صد فسوں سازند بہر دل و دل خوشنود نیست

ایک اضطراب مسلسل غیاب ہو کہ حضور
 میں خود کہوں تو مری داستاں دراز نہیں

نہ ہو طغیان مشتاقی تو میں رہتا نہیں باقی

کہ میری زندگی کیا ہے یہی طغیان مشتاقی

دل اور جذبہ عشق کا معروض | اس اضطرابِ مسلسل اور اس طغیان
مشتاقی کی آخر کیا غایت ہے۔

دل کا معروض کیا ہے۔ غالب نے شاید اسی کیفیت کا نقشہ کھینچا ہے
جب وہ اپنے دل سے اس کے درد کا سبب پوچھتے ہیں:

دل نا داں بچھے ہوا کیا ہے

آخر اس درد کی دوا کیا ہے

ذیل کے اشعار میں بھی اقبال اسی کیفیت کو پیش کرتے ہیں:

ندائیں دل شہید جلوہ کیست نصیب او قرار یک نفس نیست

بہ صحرابردمش افسردہ ترگشت کنار آ. بھوئے زار بگریست

درون سینہ ماسوز آرزو ز کجاست

سبوز ماست ولے بادہ در سبوز کجاست

گرفتم این کہ جہاں خاک و مالک خاکیم

بہ ذرہ ذرہ مادر و جستجو ز کجاست

نگاہ ما بگرہ میاں کہکشاں افتد

جنون ماز کجاشور ہائے و ہوز کجاست

دل کی اصل، یا دل کا منبع، خدا کی رہنمائی (Directive Energy)

ہے۔ قرآن میں ارشاد ہوتا ہے: "قل الروح من امر ربی" ^{عہ}

دل عالم خلق سے نہیں، عالم امر سے ہے، اور زمان و مکان سے

ماورایہ ہے:

تومی گوئی کہ دل از خاک و خون است گرفتار طلسم کاف و نون است

دل ما گر چہ اندر سینہ ماست ولیکن از جہان ما برون است

جہان دل جہاں رنگ بونست در و پست و بلند و کاخ و کونست

زمین و آسمان و چار سو نیست دریں عالم بجز اللہ ہونست

پس دل کی بنیادی خلش و اضطراب اپنے مبداء اصلی کی طرف

عود کرنے کے میلان پر مشتمل ہے۔ دل یا نفس مستعرفہ کی یہ آرزوئے

نامعلوم، اس بے حروف و صوت خلش و اضطراب کی ماہیت، اور اس کے

مقصود کا علم، انسانی شعور کی اعلیٰ سطحوں پر مخصوص تجربات کے ذریعہ ہوتا ہے، جب کہ انسان کو اپنے وجود کے مرکزہ میں براہ راست دل کے معروض کا قرب حاصل ہوتا ہے۔ اس تجربہ کی تفصیل آگے بیان کی گئی ہے۔

سہرشت انسانی میں دل کے مخصوص مقام اور دل کی ماہیت کی قرآن نے اس	دل کی ماہیت اور اس کی فعلیت قرآن کی نظر میں
---	--

طرح صراحت کی ہے:

”الذی احسن کل شیء خلقه و بداء
 خلق الانسان من طین ۝ ثم جعل نسله من
 سلالة من ماء مهین ۝ ثم سواه و نفخ فیہ
 من روحہ و جعل لکم السمع و الابصار
 و الافئدة ۝ قلیلاً ما تشکرون ۝“

(اس نے جو چیز بنائی خوب بنائی اور انسانوں کی پیدائش
 مٹی سے شروع کی اور پھر اس کی نسل کو خلاصہ اخلاط یعنی
 ایک بے قدر پانی سے بنایا۔ پھر اس کے اعضا درست کیے اور
 اس میں اپنی روح پھونکی اور تم کو کان آنکھیں اور دل دئے
 لیکن تم لوگ بہت کم شکر کرتے ہو)

قرآن کے نزدیک دل (قلب یا فواد) وہ شے ہے جو نظر
 رکھتی ہے اور اس کی دی ہوئی خبریں، اگر صحیح طور پر ان کی ترجمانی
 کی جائے، کبھی غلط نہیں ہوتیں۔ دل کی یہ نظر ایک وجدان یا داخلی
 نگاہ، یا بصیرت ہے، جو حقیقت کے ان پہلوؤں کو سامنے لے
 آتی ہے جن تک رسائی عقل کے ذریعہ نہیں ہو سکتی لے

شخصیت انسانی یا خودی کا یہی پہلو قلب،
 صوفیہ کا تصور قلب | یا دل، صوفیہ کا وہ محبوب موضوع ہے جس کے
 وہ انتھک مفسر ہیں۔ صوفیہ کے نزدیک دل ہی علم باطنی کا سرچشمہ ہے،

اور وہ حواس کے توسط کے بغیر اشیا کی حقیقت کا ادراک کرتا ہے۔
 دل کی ماہیت کی تشریح کرتے ہوئے صاحب "حدیقہ" حکیم سنائی
 فرماتے ہیں کہ دل سے صنوبری شکل کا وہ پارہ گوشت مراد نہیں ہے،
 جو ہر انسان کے سینے میں ہے، بلکہ تمام حیوانات میں بھی پایا جاتا ہے۔
 دل ایک مابعد الطبیعیاتی جوہر ہے، جو جسم اور متعلقات جسم سے ماوراء
 چنانچہ سنائی کہتے ہیں:

از در تن کہ صاحب کلمہ است	تا در دل ہزار سالہ رہ است
از در جسم تابہ کعبہ دل	عاشقاں را ہزار و یک منزل
باطن تو حقیقت دل تست	ہر چہ جز باطن تو باطل تست
پارہ گوشت نام دل کردی	دل تحقیق را بہ حل کردی
دل کے منظر ایست ربانی	حجرہ دیوار را چہ دل خوانی
نیست معنی کہ یک رمہ جاہل	خواندہ شکل صنوبری را دل
اقبال کے نزدیک بھی دل، پارہ گوشت یا لہو کی بوند کا نام	
نہیں، بلکہ وہ جسم اور مادہ سے ماوراء ایک جوہر ہے، جو مادہ اور نکایت	

زود زماں (Spatialized time) کی حدود سے آزاد ہے۔

سمجھا لہو کی بوند اگر تو اسے تو خمیر

دل آدمی کا ہے فقط ایک جذبہ بلند

گردش مہ و ستارہ کی ہے ناگوار اسے

دل آپ اپنے شام و سحر کا ہے نقش بند

اسی حقیقت کا اثبات کرتے ہوئے رومی اس شخص پر برہم ہوتے

ہیں، جو اس پارہ گوشت یا لہو کی بوند کو دل سمجھتا ہے:

تو ہی گوئی مراد دل نیز ہست

سر کشیدی تو کہ من صاحب دلم

پس بود دل جو ہر و عالم عرض

دل کی مخصوص قوت ادراک

رومی کا تصور

رومی کے نزدیک انسان کے باطن

میں، ظاہری حواس خمسہ کے علاوہ

ایک دوسرا حسنی نظام موجود ہے

جس کا تعلق دل سے ہے۔ دل کی قوت حاسہ اور حواس ظاہری میں

ادراک کی حساسیت اور تیزی کے درجے کے اعتبار سے اتنا ہی عظیم

فرق ہے، جو سونے اور تلے کی قدر و قیمت میں ہوتا ہے، جو اس

جسمانی کی غذا، ظلمت و تاریکی ہے۔ لیکن دل کی قوت حاسہ آفتاب کی شعاعوں سے پرورش پاتی ہے۔ دل کثافت و آلودگی سے جب پاک و صاف ہو جاتا ہے اور اس کی قوت حاسہ فعلیت میں آتی ہے، تو حقیقت کے وہ پہلو جو حسی ادراک کے لئے کھلے نہیں ہوتے، انسان پر روشن ہو جاتے ہیں؛ اور بالآخر دل ہی کے واسطے سے، انسانی خودی کو اپنے مبداءِ اصلی، خودی مطلق، سے وصال نصیب ہوتا ہے:

پنج حصے ہست جزایں پنج حس ^۱	آں چوں زر سرخ و این حس چوں مس
حس ابدان قوت ظلمت می خورد	حس جاں از آفتابے می چپرد
آئینہ دل چوں شود صافی و پاک	نقش ماہ بینی بروں از آب خاک
روزن دل گر کشاد است و صفا	می رسد بے واسطہ نور خدا ^۲

۱۔ اس سے روح کے کوئی پانچ حواس مراد نہیں بلکہ دل کا مخصوص حسی نظام مراد ہے جو حواس ظاہری کے نظام سے علیحدہ اور مختلف ہے۔ عبد العلی بحر العلوم نے بھی اپنی شرح میں یہی خیال ظاہر کیا ہے۔

۲۔ رومی، مثنوی معنوی، ص ۱۱۱

اقبال بھی اس خصوص میں صوفیہ
 کے ہم خیال ہیں۔ دل کی مخصوص
 قوت حاسہ، اقبال کے نزدیک

دل، حواس اور عقل سے علیحدہ
 ایک استعداد ہے

بھی، جسم سے متعلق حواس خمسہ اور ان کی تفصیلات (Elaborations)
 یعنی عقل سے مختلف ہے:

دل مینا بھی کر خدا سے طلب
 آنکھ کا نور دل کا نور نہیں

اقبال کے نزدیک انسان کی مادی ہستی اور اس مادی ہستی
 کے آلات، حواس اور عقل، اگرچہ سب عشق ہی کے پھیلائے ہوئے
 جال ہیں، جو اس نے زمان و مکان کی قوتوں کو شکار کرنے کے لیے
 بچھائے ہیں، لیکن جذبہ عشق، یاد دل، ان آلات کے توسط کے بغیر
 بھی اپنے شکار پر جھپٹنا جانتا ہے۔ عشق یاد دل کی حقیقت کے عین
 (Noumenon) پر کمند انگنی اس مخصوص محرمانہ نظر کی
 بدولت ہے، جس سے ایک عین دوسرے عین کو دیکھتا ہے۔
 عشق کا یہ انداز نظر، عقل کے پیرایہ فکر سے مختلف ہے۔ اقبال نے

اکثر مقامات پر عقل و دل، یا علم و عشق کے ان مختلف پیرایہ ہائے فکر کا موازنہ کیا ہے۔ اقبال کے نزدیک عقل، شخصیت انسانی میں ایک نیا نوعی حیثیت رکھتی ہے، اور عشق وجود انسانی میں دکھتا ہوا بنیادی شعلہ ہے، جو اپنی ماہیت کے اعتبار سے غیر عقلی، غیر منطقی اور غیر استدلالی ہے۔

خرد اندر سر ہر کس بہا دند

تم چوں دیگر اں از خاک و خون است

و لے ایں راز جز من کس نداند

ضمیر خاک و خونم بے چگون است

اقبال کا تصور، یونان کے سقراط اور افلاطون کی عقلیت

مشہور مفکرین سقراط، افلاطون

اور ارسطو کے اس تصور سے متصادم ہوتا ہے کہ عقلیت اصلی اور

حقیقی جوہر ہے، اور جذبہ حیات کو اس کا تابع ہونا چاہئے چنانچہ سقراط

کے تعلقات (Concepts) اور افلاطون کے اعیان (Ideas)

اسی بنیاد پر قائم ہیں۔

سقراط کے تعلقات

سقراط، جس کے فلسفہ کا مقصد، فضائل کے علم کے ذریعہ اخلاق کی اصلاح ہے، باور کرتا ہے کہ فضائل، مستقل اور غیر متغیر وجود رکھتے ہیں؛ مثلاً خیر، حسن، صداقت وغیرہ، ان سب کے مجرد تعلقات موجود ہیں۔ ان کا ادراک جو اس کے ذریعہ ممکن نہیں۔ یہ جو اس کے نہیں، عقل کے معروض ہیں؛ کیونکہ عقل کے ذریعہ جو جو اس سے اعلیٰ جوہر ہے، کسی شے کے تصور کلی کا علم ممکن ہے۔ کسی شے کا تصور کلی، یا عین، کیلئے؛ مثلاً کے طور پر وہ کہتا ہے کسی شے کے حسین ہونے کا کیا سبب ہو سکتا ہے؟ یہ صرف اپنے رنگ کے سبب حسین نہیں ہے؛ کیونکہ دوسری شے کا رنگ بھی ایسا ہی ہو سکتا ہے؛ گو وہ حسین نہ ہو۔ وہ اپنی شکل کے سبب بھی حسین نہیں ہے؛ اور اسی طرح اس میں جو دیگر صفات پائی جاتی ہیں، وہ ان کے سبب بھی حسین نہیں ہے۔ کیونکہ ان میں سے کسی صفت کا بھی، کسی دوسری حسین شے میں پایا جانا، یا نہ پایا جانا، دونوں ممکن ہیں۔ پھر وہ کیا چیز ہے جو اس شے کو حسین بنائے ہوئے ہے؟ سقراط کہتا ہے وہ خود حسن، یا حسن کا عین یا مجرد تصور ہے؛

جو مستقل اور غیر متغیر وجود رکھتا ہے، اور جس کا کچھ حصہ اس شے کو کسی نہ کسی طرح مل گیا ہے۔ پس سقراط کے نزدیک انسانی زندگی کو ان تعلقات کی روشنی میں، جن کی ماہیت محض عقلی ہے، اپنی راہ عمل متعین کرنی چاہئے۔

افلاطون کا تصور اعیان | افلاطون سقراط سے بھی آگے قدم بڑھاتا ہے۔ سقراط کے اعیان صرف

اخلاقی نیکیوں کی حد تک محدود تھے۔ افلاطون ان اعیان کو انسان اور کائنات سب پر محیط کر دیتا ہے۔ وہ کہتا ہے کہ اصل وجود صرف اعیان ہی کا ہے، جو حواس کے نہیں، عقل کے معروض ہیں۔ کائنات کی تمام موجودات کے لیے ان کے اعیان موجود ہیں، جو حقیقی وجود رکھتے ہیں۔ ان کے مقابلے میں موجودات عالم غیر حقیقی ہیں، اور سایہ کی حیثیت رکھتے ہیں۔ ایک ہی قسم کی کثیر اشیا کے لیے ایک مطلق عین ہوتا ہے۔ جب ہم مختلف اشیا کے لیے ایک نام استعمال کرتے ہیں تو وہ نام ان کے مشترک کلی تصور کو ظاہر کرتا ہے۔ اپنے تصور اعیان کی صراحت کرتے ہوئے وہ لکھتا ہے:

اور ان میں کوئی تغیر نہیں ہوتا۔ یہ ان اشیا کا، جو ان سے بہرہ اندوز ہوتی ہیں، اصل ہیں، لیکن یہ ان سے آزاد اور مستقل وجود رکھتے ہیں۔ فقط عقل ان کا ادراک کر سکتی ہے۔ اشیا کی کثرت کے مقابلے میں ان میں وحدت پائی جاتی ہے۔ اور اشیا کے تغیر کے مقابلے میں ان میں

ثبات پایا جاتا ہے۔ ہر گلی تصور موجود ہے، موجودات عالم کی بے شمار اشیا کے لئے خواہ وہ فطری اشیا ہوں، یا انسان کی صنعت کا نتیجہ، سب کے اعیان، عالم اعیان میں موجود ہیں۔ اس طرح افلاطون کے اعیان، خالص عقلی حقایق ہیں، جو موجودات عالم سے علاحدہ اور مستقل وجود رکھتے ہیں، اور انسانی زندگی، جس حد تک ان مجرد عقلی تصورات کے تابع ہوگی، اسی حد تک منزل کمال سے قریب ہوتی جائے گی۔

اس طرح عقلیت محض کے پرستار جو اس سے آغاز کرتے ہیں، اور عقل کے ذریعہ، جو اس کی تفصیل (Elaborations) کے سوا اور کوئی شے نہیں ہے، مجرد تصورات تک پہنچتے ہیں، جو غیر

محسوس ہیں۔ گویا جو اس کی سنگ بنیاد پر غیر محسوس کی بلند عمارت تعمیر تو کرتے ہیں، لیکن غیر محسوس کی بلندی تک پہنچنے کے بعد جو اس کی سنگ بنیاد کو ڈھا کر، صرف غیر محسوس ہی پر قدم جمکے رکھنے کی سعی کرتے ہیں۔ اس طرح انسان کو فضا میں معلق رہنے کی تعلیم دیتے ہیں۔

نٹشے اور عقلیت کا ابطال | عہد حاضر میں نٹشے پہلا مفکر ہے جس نے نسقراطی اور افلاطونی نظریہ

حیات پر حملہ کیا، اور بتایا کہ عقل نہیں، بلکہ جذبہ حیات، جو تمام تخلیق کا سرچشمہ ہے اصلی اور حقیقی شے ہے۔ نٹشے کے نزدیک جذباتی اور جمالیاتی کیفیات عقلی اور منطقی کیفیات سے افضل اور زیادہ حقیقی ہیں۔

ڈائیونسیس روح | نٹشے ڈائیونسیسی اس (Dionysius) کو جذبہ حیات کا رمز (Symbol) تصور

کرتا ہے۔ ڈائیونسیسی اس، یونانیوں کے علم الاصنام میں جذبہ حیات اور جذبہ تخلیق کا دیوتا سمجھا جاتا تھا۔ یونانی پڑجوش رقص و سرود کے ساتھ اس دیوتا کی پوجا کرتے تھے۔ نٹشے کا خیال ہے کہ یونانی

قوم کی عالیشان تہذیب و تمدن کا راز، اس قوم کی ڈائیونسی روح

(Dionysian Spirit) میں مضمر تھا۔ ڈائیونسی اس جذبہ

حیات کا رمز (Symbol) ہے۔ وہ زندگی کو جیسی کہ وہ ہے،

قطعاً طور پر ”ہاں“ کہتا ہے یعنی اس کو قبول کرتا ہے۔ اس کی دوری

انتہا پر نیشے کے نزدیک مسیح مصلوب ہیں جو اس کے خیال میں حقائق

حیات کی نفی کرنے والی اور حیات کش روح کا رمز ہیں۔ جذبہ حیات

کے چھلکاؤ (Overflow) سے پیدا ہونے والا نشہ، جذباتی اور

جالیاتی کیفیات، جو غیر عقلی اور غیر منطقی ہوتی ہیں اور عقل و منطق

کی سند کو نظر حقارت سے دیکھتی ہیں، فاعلانہ اور قاہرانہ مسرتی،

جو براہ راست حرکت اور عمل میں اپنا اظہار ڈھونڈتی ہے، ڈائیونسی

روح کی مخصوص صفات ہیں۔ نیشے کے نزدیک، قلب انسانی کا

جوہر بھی ڈائیونسی روح ہے۔ نیشے اگرچہ خدا کا منکر ہے، اور خدا

کے عیسائی تصور کی روشنی میں، وہ خدا کے تصور کو انسانی زندگی کی راہ

میں سب سے بڑی لعنت سمجھتا ہے، لیکن اس ”مومن قلب کافر“ کے نظام فکر میں، خدا کا ایک خاص تصور مضمحل ہے اور یہ وہ روح حیات ہے جس کو نٹشے ڈائیونسیسی اس، یا ڈائیونسیسی روح کہتا ہے۔

نٹشے کے نزدیک حیات کے وہ تمام نظریے جو عقلیت، تصورات اور اعیان کی بنیادوں پر قائم ہیں، حیات کش ہیں؛

سقراط اور افلاطون کی عقلیت اور نٹشے

اور انسان کو سرور حیات کی لطف اندوزی سے محروم کر کے، اس کی شخصیت میں فساد اور انحطاط (Decadence) پیدا کرنے کا باعث ہوتے ہیں۔ سقراطی اور افلاطونی نظریہ حیات پر تنقید کرتے ہوئے نٹشے لکھتا ہے:

”اگلے زمانے میں فلاسفہ جو اس سے خوفزدہ ہوتے تھے، وہ

سمجھتے تھے کہ جو اس ان کو درغلا کر ”ان کی دنیا“ ان کے اعیان

(Ideas) کی سرِ اقلیم سے باہر، ایک خطرناک جنوبی

۱۔ اقبال نے نٹشے کے متعلق کہا ہے، قلب او مومن ماغش کافر است۔

۲۔ نٹشے، بیانڈ گڈ اینڈ ایول، صفحہ ۲۳، ۲۳۲

جزیرہ میں لے آتے ہیں جہاں انہیں اندیشہ تھا کہ ان کے
 فلسفیانہ اوصاف اسی طرح گچھل جائیں گے، جیسے سورج کی
 روشنی میں برف۔ "کانوں میں روئی ٹھوس لو" — یہ
 فلسفیانہ تفکر کی کم و بیش شرط تصور کی جاتی تھی۔ ایک سچا
 فلسفی زندگی کو اس حیثیت سے سننے کے لئے تیار ہی نہ تھا،
 جس حیثیت میں کہ زندگی ایک سرود ہے۔ وہ زندگی کے سرود
 کو رو کرتا تھا۔ آج ہم کو اس کے بالکل برعکس طریقہ پر فیصلہ کرنے
 کا رجحان اختیار کرنا چاہئے اور اعیان کو، ان کے بے رونق
 زرد چہروں کے باوجود، حواس کے مقابلے میں ادنیٰ قسم کے
 بد آموز تصور کرنا چاہئے۔ یہ اعیان ہمیشہ فلاسفہ کے خون پر
 پلتے رہے ہیں، اور فلسفی کے حواس کو اعنوں نے اپنی غذا بنایا
 اور واقعی اگر تم یقین مانو، وہ اس کے "دل" کو بھی ہضم کر گئے
 ہیں۔ یہ قدیم فلاسفہ "بے دل" لوگ تھے۔ فلسفیانہ تفکر کا
 تعلق ہمیشہ خون چوسنے والے بھوتوں کی نوع سے رہا ہے! اس
 قسم کی شکلوں کو دیکھ کر کیا تمہارے ذہن میں، ان کے پس پردہ

ایک عرصے سے روپوش، خون چوسنے والے کا تصور پیدا

ہیں ہوتا، جو اپنا آغاز تو حواس سے کرتا ہے، لیکن اختتام پر

سوائے بڈیوں کے اور ان کی کھڑکھڑاہٹ کے، کچھ باقی نہیں

چھوڑتا، یعنی تعقلات (Categories) ضابطے اور الفاظ

یونان کی تاریخ فکر میں سقراط اور افلاطون کے لائے ہوئی عقلیت

کے سیلاب پر تنقید کرتے ہوئے نٹشے لکھتا ہے:

”جب کوئی شخص سقراط کی طرح اس کی ضرورت سمجھتا ہے کہ

عقل کو ایک مطلق العنان اور ظالم فرمانروا کی حیثیت سے نافذ

کرے، تو اس امر کا کچھ کم خطرہ نہیں ہوتا کہ حقیقتاً کوئی اور چیز

مطلق العنان اور ظالم فرمانروا کا کردار ادا کرنا چاہتی ہے عقل کو

ایک شفیع اور نجات دہندہ کی حیثیت سے دریافت کیا گیا تھا؛

اور خود سقراط، نہ اس کے ”مریضوں“ کو اس بات کی آزادی

حاصل تھی کہ وہ چاہیں تو عقلیت پسند رہیں، یا نہ رہیں جس کٹر

تشدد کے ساتھ تمام یونانی فکر عقلیت میں کود پڑی ہے، وہ

ایک نازک صورت حال پر دلالت کرتا ہے۔ انسان خطرہ میں تھا۔

صرف دو متبادل صورتیں تھیں، یا تو وہ ختم ہو جائے، یا پھر لغو
 حد تک عقلیت پسند بن جائے۔ افلاطون کے بعد کے فلسفہ

یونان کا اخلاقی رجحان ایک مرضیاتی حالت Pathological

کا نتیجہ ہے جیسا کہ منطق Condition)

کے تعلق سے اس کی تحسین بھی ہے۔

”عقل، نیکی، مسرت، اس کے صرف یہی معنی ہیں کہ

ہم سقراط کی نقالی کریں، اور جذبات کی تاریکی کا مقابلہ مستقل

طور پر دن کی روشنی، یعنی عقل کی روشنی سے کرتے رہیں۔۔۔“

فلاسفہ اور ماہرین اخلاق کا یہ فرض کر لینا ایک خود فریبی ہے

کہ وہ منزل اور انحطاط سے، محض اس کے خلاف اعلان جنگ

کر کے خود کو نجات دلا سکتے ہیں۔ وہ اس طرح خود کو نجات نہیں

دلا سکتے۔ جس چیز کو وہ ایک ذریعہ یا نجات کے راستے کی حیثیت

سے اختیار کر رہے ہیں، وہ خود بھی صرف منزل و انحطاط ہی کا

ایک اظہار ہے۔۔۔۔۔ دن کی انتہائی چمکا چوندہ کر دینے والی

روشنی، یعنی عقل ہر قیمت پر حیات کو صاف، بے داغ، سرد،

مخاطب، ہوش مند، جذبات سے عاری، جذبات کے خلاف
 بنا دینا، یہ بجائے خود ایک مرض تھا۔ "نیکی" "صحت"
 اور "مسرت" کی طرف کسی حال میں بھی مراجعت نہ تھی۔
 جذبات سے لڑنے پر مجبور ہونا، یہی تنزل و انحطاط کا ضابطہ
 ہے۔ جب تک حیات مائل بہ فراز رہتی ہے، مسرت جذبہ کے
 مترادف ہے۔

اقبال بھی اس خصوص میں نمٹنے کے ہم نوا ہیں، اور عقلیت کو
 نہیں، بلکہ جذبہ حیات کو جو اپنی ماہیت کے اعتبار سے جذبہ عشق ہے،
 بنیادی اور حقیقی جوہر سمجھتے ہیں۔ عقل اقبال کے نزدیک جذبہ حیات
 کی ایک ثانوی پیداوار ہے۔ حیات میں کارفرما بنیادی قوت
 (Life-force) نے اپنے تحفظ ذات اور نشوونما کی خاطر مختلف
 حواس، قوت ادراک، قوت تخیل، اور قوت حافظہ کے چند آلات
 کی تشکیل کی ہے، جن کی بحیثیت مجموعی فعلیت کا نام عقل ہے؛

زندگی سرمایہ دارانہ آرزو و ست
 عقل از زائیدگان بطن اوست
 دست و دندان و دماغ و چشم و گوش
 فکر و تخیل و شعور و یاد و ہوش
 زندگی مرکب چوں در جگاہ ساخت
 بہر حفظ خویش این آلات یافت

نٹشے کی طرح، اقبال بھی عقلی

تصویرات کو، جو فی الحقیقت

حواس ہی پر مبنی ہوتے ہیں، مجرد

افلاطون کے نظریہ اعیان
 پر اقبال کی تنقید

کر کے حواس سے ماوراء ایک حقیقت تسلیم کرنے کے مسلک کے خلاف ہیں۔
 انہیں بے بنیاد حقیقتوں کو سنگ بنیاد مان کر، ان پر فلسفہ کا نظام قائم
 کرنے کے مسلک کے خلاف، اقبال نے افلاطون پر سخت تنقید کی ہے۔
 یہ تنقید تلخ اس لئے بھی ہے کہ اقبال کے نزدیک، اسلامی ادب اور
 تصوف نے، نادانستہ طور پر، افلاطون کے طریق فکر کا اس قدر عمیق
 اثر قبول کیا ہے کہ اکثر صورتوں میں روح اسلامی سرے سے مفقود

ہو گئی ہے چنانچہ "اسرار خودی" میں افلاطون کے متعلق اقبال لکھتے ہیں :

از گروہ گوسفندان قدیم	راہب دیرینہ افلاطون حکیم
در کہستان وجود انگندہ سم	رخش او در ظلمت معقول گم
اعتبار از دست و چشم و گوش برد	آن چنان افسون نامحسوس خورد
عالم اسباب را افسانہ خواند	عقل خود را بر سر گردوں رساند
قطع شاخ سرور عنائے حیات	کار او تحلیل اجزائے حیات
حکمت او بود را نابود گفت	فکر افلاطون زیاں را سود گفت
چشم ہوش او سرابے آفرید	فطرتش خوابید و خوابے آفرید
خالق اعیان نامشہود گشت	منکر ہنگامہ موجود گشت
مردہ دل را عالم اعیان خوش است	زندہ جاں را عالم امکان خوش است
از طپیدن بے خبر پروانہ اش	ذوق روئیدن ندارد دانہ اش
طاقت غوغائے این عالم نہاشت	راہب ما چارہ غیر از رم نہاشت
نقش آں دنیاے افسوں خوردہ بست	دل بسوز شعلہ افسردہ بست
من ندانم درد یا خشت خم است	در خم گردوں خیال او گم است

قوم ہا از سکر او مسموم گشت خفت و از ذوق عمل محروم گشت
 اس میں شک نہیں کہ سقراط کے عقل محض کو بنیاد ماننے کے
 رجحان کے زیر اثر، افلاطون نے اپنے نظام فلسفہ کی بنیاد "اعیان"
 پر قائم کی ہے، اور اس طرح اقبال کے الفاظ میں ایک سراب کو سنگ بنیاد
 قرار دیا ہے، لیکن اس بنیادی فریب کے باوجود افلاطون رہبانیت
 کی طرف مائل نہیں ہے۔ زندگی کے مسائل کو حل کرنے میں وہ سقراط
 کے برخلاف، حقیقت پسندانہ اور حیات بخش رجحانات کا اظہار کرتا ہے،
 اقبال نے "اسرار خودی" کے متذکرہ اقتباس میں افلاطون کو ایک
 راہب کامل کے رنگ میں پیش کیا ہے، جو راقم کے نزدیک درست
 نہیں ہے۔ حرکت اور جذبہ حیات کے عظیم ترین مفسر نٹشے نے بھی، جو
 افلاطون کے نظریہ اعیان کا تلخ ترین نقاد ہے، خود افلاطون کی
 غیر سقراطی اور غیر رہبانی طبع کا اعتراف کیا ہے۔ لیکن یہ ضرور
 ہے کہ خود افلاطون کے غیر رہبانی رجحان کے باوجود اس کا فلسفہ

اعیان، رہبانی مسالک کی وسیع پیمانہ پر اشاعت اور ہمت افزائی کا باعث ہوا ہے۔ جیسا کہ اقبال کا خیال ہے، خود اسلامی تصوف اور ادب اس کے ثبوت کے طور پر پیش کئے جاسکتے ہیں۔ افلاطون پر اقبال کی اس تلخ تنقید کا سبب، اسلامی تصوف اور ادب کو، اس کی طرف سے برگشتہ کرنے کا صالح مقصد ہو سکتا ہے۔

عقل کا تحلیلی اور عشق کا ترکیبی عمل

حاصل یہ کہ افلاطونی اور سقراطی تصور کے برخلاف، اقبال کے نزدیک، عقلیت کوئی بنیادی جوہر نہیں، بلکہ عقل،

جذبہ حیات کی صرف ایک ثانوی پیداوار ہے۔ عقل کا عمل تحلیل کرنا ہے۔ وہ تحلیل کے ذریعہ حقیقت کو سمجھنا چاہتی ہے۔ عقل کا عمل نامعلوم کو معلوم اجزا میں تحلیل کر کے، معلوم کی مدد سے نامعلوم کو سمجھنے کی کوشش پر مشتمل ہوتا ہے۔ اس کے برعکس عشق یا دل کا انداز نظر تحلیل نہیں، بلکہ ترکیب (Synthesis) ہے۔ عقل کا

معروض صرف مظاہر (Phenomena) ہیں، اور مظاہر ہی تک عقل کی رسائی ہے۔ عشق مظاہر سے گزر کر، جس کو سمجھنے کے لئے

اس کی تحلیل کی ضرورت پیش آتی ہے، براہ راست حقیقت کے عین پر حملہ آور ہوتا ہے، اور ایک وجدانی ادراک کے ذریعہ اس کو پالیتا ہے۔ دل کے وجدانی ادراک یا بصیرت کے برعکس، عقل صرف حسی ادراک اور تحلیل کے عمل سے عبارت ہے عقل کے تحلیل، اور دل کے ترکیبی عمل سے متعلق اقبال کا یہ تصور، برگساں کے نظریہ وجدان سے بہت مشابہ ہے۔

اشیا کے حسی یا طبعی ادراک	برگساں کا تصور وجدانی ادراک
اور اس کے مقابلے میں، اشیا	

کے وجدانی یا با بعد الطبیعی ادراک کی ماہیت کی تشریح کرتے ہوئے برگساں لکھتا ہے:

”مطلق کا حصول صرف وجدان اور اشیا کا باقی تمام حصول، تحلیل سے ہوتا ہے۔ وجدان سے اس قسم کی دماغی ہمدردی مراد ہے، جس کی بدولت، انسان اپنے آپ کو کسی شے کے اندر اس لئے سموتا ہے تاکہ اس شے میں جو مخصوص اور ناقابل انظہار امر ہے اس سے توافق پیدا ہو جائے۔ اس کے برعکس

تحلیل اس فعل کا نام ہے جس کی بدولت کوئی شے ان عناصر
 کی شکل اختیار کر لیتی ہے جو پہلے سے معلوم ہوتے ہیں یعنی جو
 اس شے، اور دیگر اشیا میں مشترک ہوتے ہیں۔ اس طرح
 کسی شے کی تحلیل کرنے کے یہ معنی ہیں کہ اس کا اس طرح اظہار
 کیا جاتا ہے جو خود اس کے علاوہ کسی اور شے کا فعل ہوتا ہے۔
 یوں ہر تحلیل سے، تحلیل شدہ شے رموز کی شکل میں منتقل ہوتی،
 یا نشوونما پاتی ہے؛ بالفاظ دیگر ہم اس کی ان پے در پے
 نقطہ ہائے نظر سے تصویر لیتے ہیں جن کی بدولت ہمیں تمام
 ممکن مشابہتیں نظر آتی ہیں، جو اس میں اور ان چیزوں میں
 پائی جاتی ہیں، جن کے علم کا ہم کو یقین ہے۔ تحلیل کو جس شے
 کے گرد چکر لگانا ہے وہ اس کا استیعاب کر لینا چاہتی ہے؛
 لیکن اس کی یہ آرزو کبھی پوری نہیں ہوتی تاہم وہ اس کبھی نہ
 پوری ہونے والی آرزو کی بنا پر اپنے نقطہ ہائے نظر میں
 بے شمار اضافے اور اپنے رموز میں غیر منقطع تغیر کرتی رہتی ہے؛
 تاکہ اس کی ہمیشہ نامکمل رہنے والی تصویر اور سدا کی ناقص تمام

نقل، مکمل اور تمام ہو سکے۔ یوں اس کا سلسلہ ابد تک جاری رہتا ہے۔ لیکن وجدان کی یہ حالت نہیں۔ اگر وجدان ممکن ہو تو وہ ایک بیط فعل ہے.....

”اگر ایک حقیقت کی اضافی واقیعت کی بجائے مطلق کا حصول؛ اسے خارجی نقطہ نظر سے دیکھنے کی بجائے خود اس کے اندر کی موجودگی؛ اس کی تحلیل کی بجائے اس کے وجدان؛ غرض اس کے اظہار نقل، یا بمشکل رموز استحصاء کی بجائے، بذات خود ادراک کا کوئی ذریعہ ہو سکتا ہے، تو وہ مابعد الطبیعات ہے۔ اس لئے مابعد الطبیعات ایک ایسے علم کا نام ہے، جو رموز سے دست بردار ہونے کا مدعی ہے.....“

”جس طرح کوئی محرک تہج، متحرک جسم کے راستے سے مختلف ہے، یا جس طرح ایک گھڑی کی کمان کا تناؤ، گھڑی کے رقاص کی مرنی حرکت سے مختلف ہے، اسی طرح وجدان بھی، واقعات کی محض تلخیص و ترکیب سے مختلف ہے۔ اس لحاظ سے مابعد الطبیعات اور تعمیم واقعات میں کوئی شے مشترک نہیں۔“

ہاں ہمہ ما بعد الطبیعات کو کامل تجربہ کہہ سکتے ہیں۔

حقیقت کے عین تک رسائی،
عقلی اور قلبی ادراک

برگساں کی طرح اقبال بھی اس
خیال کے مدعی ہیں کہ عقل کے تخلیقی
عمل کے ذریعہ حقیقت کے عین تک

رسائی کی کوشش ایسی ہے، جیسا کہ ایک شے کی مختلف زاویوں سے
تصویر لینا، تاکہ ان متعدد تصویروں کے ذریعہ اس شے کی کامل موجودگی
کا علم حاصل ہو سکے۔ لیکن جس طرح متعدد زاویوں سے لی ہوئی تصویروں
میں، خواہ ان کی تعداد کتنی ہی کیوں نہ ہو، اس شے کا کامل حقیقی وجود
— ہوتی — منتقل نہیں ہو سکتا، یہی حال عقل یا حسی ادراک
اور اس کے اتمام کے ذریعہ مطلق تک رسائی کی کوشش کا ہے۔ ان
بے شمار تصویروں کی مدد سے ایک شے کے ظواہر (Phenomena)
کے تمام پہلوؤں تک رسائی تو ممکن ہے، لیکن شے کے عین تک پہنچنے
کے لئے، وجدانی یا قلبی ادراک کی ضرورت ہنوز باقی رہ جاتی ہے۔

واضح رہے کہ اس طرح اقبال، عقل کا فی نفسہ ابطال نہیں کرتا، بلکہ
 جس طرح وہ شخصیت انسانی کے مادی پہلو کو، اس کے روحانی پہلو کا
 ایک آلہ تصور کرتا ہے، اسی طرح عقل کو بھی، جو انسان کی مادی ہستی
 کی زائیدہ ہے، روح کی بنیادی جدوجہد میں ایک معاون یا مددگار
 سمجھتا ہے۔ البتہ وہ اس مسلک کا ابطال کرتا ہے کہ عقل ہی کو سب
 کچھ سمجھ لیا جائے۔ برگساں کی طرح، اقبال بھی اس خیال کا حامی ہے
 کہ قلبی یا وجدانی ادراک کے بغیر عقل کی کوششیں کبھی تکمیل کو نہیں پہنچ
 سکتیں عقل ہمیشہ سوچتی ہی رہے گی، لیکن مطلق تک وہ کبھی نہیں
 پہنچ سکتی؛ اشیا کا جزوی علم وہ ضرور حاصل کرتی رہتی ہے، لیکن حقیقت
 کے عین تک رسائی صرف قلبی ادراک ہی کے ذریعہ ممکن ہے؛
 عقل گو آستاں سے دور نہیں اس کی تقدیر میں حضور نہیں
 دل بینا بھی کر خدا سے طلب آنکھ کا نور دل کا نور نہیں
 عقل کا براہ راست تعلق چونکہ انسان کی مادی ہستی سے ہے،
 اس لئے عقل، مادہ سے زیادہ آلودہ ہوتی ہے۔ گو عقل بھی فی الحقیقت
 عشق ہی کے مقصود کی جانب روانہ ہوتی ہے، لیکن عشق کے بر خلاف،

عقل کا معروض کامل حقیقت (Total Reality) نہیں بلکہ صرف

حقیقت کا ظاہری پہلو ہوتا ہے اور اپنے تحلیلی عمل کی وجہ سے اس کی رفتار نہایت دہیمی ہوتی ہے۔ وہ حقیقت تک پہنچنا ضرور چاہتی ہے لیکن اس کی یہ آرزو کبھی پوری نہیں ہو سکتی۔ اس کے برعکس تلبی ادراک وہ عمل ہے جس کے ذریعہ عمل تحلیل یا حقیقت کے ظاہری پہلو کے راستے سے گزرنے کی بجائے براہ راست حقیقت کے عین کی ایک وجدانی گرفت حاصل ہوتی ہے:

عقل ہم خود را بدیں عالم زند	تا طلسم آب و گل را بشکند
می شود ہر سنگ رہ اور ادیب	می شود برق و سحاب اور خطیب
چشمش از ذوق نگہ بیگانہ نیست	لیک اور اجرات زندانہ نیست
پس ز ترس راہ چوں کورے رود	ز م ز مک صورت مورے رود
تا خرو پچیدہ تر بر رنگ بوست	می رود آہستہ اندر راہ دوست
کارش از تدریج می یا بد نظام	من نہ دائم کئی شود کارش تمام
می نداند عشق ماہ و سال را	دیروز و دوز و دور راہ را
عقل در کوہے شگلفے می کند	یا بگرد او طوائفے می کند

کوہ پیش عشق چوں کا ہے بود دل سریع السیر چوں ما ہے بود

عشق شخونے زدن بر لامکان گور را نادیدہ رفتن از جہان

آن نگاہ پر دہ سوز از من بگیر کو بچشم اندر نمی گردد اسیر

کیا قلب کوئی فوق الفطرت استعداد ہے | یہاں یہ سوال پیدا ہوتا ہے
آیا قلب کسی پر اسرار اور

فوق الفطرت استعداد کا نام ہے، جو انسانی شعور کی حدود سے ماورا

ہے، اور کیا قلبی تجربہ کوئی فوق الفطرت تجربہ ہے؟ صوفیہ کی طرح

اقبال بھی اس کے مدعی ہیں کہ قلبی تجربہ فوق الفطرت نہیں بلکہ فطری

تجربہ ہے، لیکن یہ انسانی شعور کی اعلیٰ تر سطحوں کا تجربہ ہے۔ دوسرے

الفناظ میں یہ تجربہ ہمارے شعور کی ان سطحوں پر عمل میں نہیں آتا، جو

عقلی تجربات کے لئے کھلی ہوتی ہیں۔ یہ ایک ایسا تجربہ ہے جس کے

دوران میں حقیقت کا ادراک عام تجربات کے برخلاف، تحس

(Sensations) کے عضو یا قی عمل کے بغیر ممکن ہوتا ہے۔ اس لئے

بتناہر قلبی تجربہ، عقلی تجربات کے مقابلے میں غیر معمولی معلوم ہو سکتا ہے،

لیکن شعور کی ان سطحوں تک نارسائی سے، نہ تو اس کی تجربہ کی واقعیت

انکار درست ہو سکتا ہے، اور نہ محض اس کو پراسرار اور روحانی
 (Psychic) خیال کر کے نظر انداز کرنا ممکن ہے۔ انسان کی ابتدائی
 زندگی میں ہر تجربہ اسے فوق الفطرت معلوم ہوتا تھا، لیکن زندگی کی
 بنیادی ضروریات سے نمٹنے کی کوشش کے سلسلے میں، اس نے اپنے
 تجربات کو معنی پہنچانے کی کوشش شروع کی؛ اگلے سیدھے اصول فطرت سے
 متعلق اخذ کرنے لگا، اور رفتہ رفتہ وہی تجربات جو اس کو ابتاً
 فوق الفطرت معلوم ہوتے تھے، فطری معلوم ہونے لگے۔

شعور کی دیگر سطحیں | ہر زمانے اور ہر مقام کے ماہرین مذہب
 (جن میں اکثر علوم عقلی و طبعی کے مستند اور

اعلیٰ پایہ عالم گزرے ہیں) کے تجربات، اور ان تجربات کی تفصیل
 سے متعلق موجودہ تحریری مواد اس امر کا شاہد ہے کہ انسانی شعور کی
 گہرائیوں میں، ان سطحوں کے علاوہ جو حقیقت کی تجربیاتی تعبیرات
 (Empirical interpretation) کے لئے کھلی ہوئی ہیں،

ایسی سطحیں موجود ہیں جہاں حقیقت کے ان پہلوؤں کے علاوہ جن کا علم تجربیاتی تعبیر کا ذریعہ ہوتا ہے، حقیقت کے دوسرے پہلو مختلف قسم کے تجربات کے ذریعہ ہمارے علم میں آتے ہیں۔ پھر دنیا میں موجود الہامی اور صوفیانہ ادب نے نوع انسانی پر جس وسیع پیمانے پر حکمرانی کی ہے، وہ خود اس امر کا ثبوت ہے کہ انسانی شعور کے اعماق میں، عام سطحوں کے علاوہ ایسی سطحیں موجود ہیں جو حیات بخش اور علم رسالہ تجربات کا سرچشمہ ہیں۔

قلبی تجربہ کے مختلف مدارج | پھر قلبی تجربات بھی اپنے متن کی فراوانی اور شدت، اور اپنی عقلی

قدر و قیمت (Cognitive value) کے اعتبار سے مختلف

مدارج کے حامل ہوتے ہیں۔ پیغمبرانہ شعور (Prophetic)

(Consciousness) اور متصوفانہ شعور (

دونوں اپنی ماہیت کے اعتبار سے اگرچہ تجربات کے ایک ہی منظر سے

متعلق ہوتے ہیں، لیکن تجربہ کے متن کی شدت اور وفور، اور اس کی عقلی قیمت کے اعتبار سے پیغمبرانہ شعور، متصوفانہ شعور سے مختلف ہوتا ہے؛ اور خود متصوفانہ شعور بھی متعدد مدارج کا حامل ہوتا ہے۔ غرض اس تجربہ کا اندرونی وفور اور اس کے مضمرات، نفسیات کی عظیم الشان تحقیقات کا مواد اپنے اندر رکھتے ہیں۔ اس خصوص میں مستند ماہرین کے بعض شخصی تجربات کی جو تفصیلات اور تحریریں موجود ہیں، ان سے ایک اچھوتا اور وسیع میدان، نفسیاتی تحقیقات کے لئے کھلی جاتا ہے۔ مشہور مصلح تصوف حضرت شیخ احمد سرہندی کے آگے، عبدالمومن نامی کسی شخص کے تجربہ قلب کی حسب ذیل تفصیل بیان کی گئی، اس پر انھوں نے جو تبصرہ کیا ہے، وہ قلبی تجربہ کی ایک مستقل کائنات کی جانب نشاندہی کرتا ہے۔

”آسمان اور زمین، عرش، جنت اور دوزخ، سب میرے

حق میں نیست ہو چکے ہیں۔ جب میں اطراف دیکھتا ہوں تو انہیں

کہیں نہیں پاتا، جب میں کسی کے آگے کھڑا ہوتا ہوں، تو مجھے

آگے کوئی نظر نہیں آتا، بلکہ خود میرا وجود، خود میرے حق میں

گم ہو چکا ہے۔ خدایا محدود ہے۔ کوئی اس کا احاطہ نہیں کر سکتا،
اور یہ مکاشفہ روحانی کی انتہا ہے۔ کوئی ولی اس کے آگے
نہیں جاسکتا۔

تجربہ قلب کی مندرجہ بالا تفصیل پر شیخ احمد سرہندی نے
جو تبصرہ کیا ہے وہ حسب ذیل ہے:

”مکاشفہ (جس کی تفصیل لکھی گئی ہے) کا سرچشمہ قلب کی
ہر زمان متغیر حیات ہے اور مجھے ایسا معلوم ہوتا ہے کہ صاحب
کشف نے قلب کی بے شمار منازل میں سے ایک چوتھائی
منزلیں بھی ہنوز طے نہیں کی ہیں۔ روحانی زندگی کے پہلے
”مرتبہ“ کی تکمیل کے لئے بقیہ تین چوتھائی منازل بھی طے کرنی
ضروری ہیں۔ اس ”مرتبہ“ کے آگے اور مراتب ہیں جو ”روح“
”سرخفی“ ”سراخفا“ سے ہوسوم کئے جاتے ہیں۔ یہ تمام
مراتب بحیثیت مجموعی ”عالم امر“ کہلاتے ہیں۔ ان مراتب کے

طے کرنے کے بعد، جو یائے حق پر، تدریجی طور پر "اسمائے الہی"

اور "صفات الہی" کی تجلیاں ظاہر ہونے لگتی ہیں، اور سب سے

آخر میں اس پر "ذات الہی" کی تجلی ظاہر ہوتی ہے۔"

قلبی تجربہ کی نمایاں خصوصیات | تجربہ قلب اگرچہ اپنے مدارج اور
گونا گونی کیفیات کے اعتبار سے

بجائے خود ایک مستقل دنیا ہے، لیکن شعور کی معمولی سطح کے تجربات
کے مقابلے میں تجربہ قلب حسب ذیل خصوصیات کی وجہ سے امتیاز
رکھتا ہے۔

۱۔ اس تجربہ کی بداہیت | اس تجربہ کی ایک خصوصیت اس کی
بداہیت (Immediacy)

ہے جس طرح ہم عام تجربات میں، شعور کے متعلقہ منطوقوں پر مرمسم
ہونے والے حسی مواد کی تعبیر کے ذریعہ خارجی دنیا کا علم حاصل کر سکتے
ہیں؛ اسی طرح قلبی تجربہ کے منطقہ سے تعبیر کے ذریعہ خدا کا علم حاصل

لے ری کنڈکشن ص ۱۸۲

۲۱ تا ۲۱

ہوتا ہے۔ قلبی تجربہ کی بداہیت سے یہی مراد ہے کہ اس تجربہ سے
 خدا کا علم بالکل اسی طرح حاصل ہوتا ہے جس طرح دوسری اشیا کا۔
 بالفاظ دیگر خدا ایک ریاضیاتی یا تصوری نظام کے ایک جز کی
 حیثیت سے وجود نہیں رکھتا، بلکہ بلا واسطہ ہمارے تجربہ اور مشاہدہ
 میں آتا ہے۔ قلبی تجربہ کے ذریعہ خدا کے اسی براہ راست اور بلا واسطہ
 علم کا ذکر کرتے ہوئے حضرت ابن عربی نے فرمایا تھا:
 ”الحق محسوس والخلق معقول“

خدا قابل ادراک (Percept) ہے جب کہ عالم صرف قابل فہم

(Concept) ہے۔ -

۲۔ اس کی ناقابل تحلیل وحدت | اس تجربہ کی دوسری خصوصیت
 اس کی ناقابل تحلیل وحدت

ہے۔ عقلی شعور عمل تحلیل کے ذریعہ حقیقت کا جزواً جزواً ادراک
 کرتا ہے، لیکن قلبی واردات کے دوران میں مشاہدہ، کل حقیقت سے

کچھ اس طرح ربط میں آجاتا ہے کہ عام تجربات کے برعکس، اس تجربہ میں موضوع (Subject) اور معروض (Object) کا فرق بھی باقی نہیں رہتا۔

۳۔ خودی مطلق سے انتہائی قربت | اس تجربہ میں مشاہدہ، ایک آن کے لئے ایک یکتا اور

مطلق خودی سے انتہائی قربت حاصل کر لیتا ہے۔ یہاں یہ سوال پیدا ہو سکتا ہے کہ ایک خودی دوسری آزاد اور دیگر خودی کا بلا واسطہ تجربہ کیسے کر سکتی ہے۔ اس کا اندازہ ہمارے سماجی تجربہ کی مثال کے ذریعہ ہو سکتا ہے جس طرح سماجی میل جول میں ہم دیگر افراد یا خودیوں کا علم حاصل کرتے ہیں، اسی طرح خودی مطلق کا بلا واسطہ تجربہ بھی ممکن ہے، جیسا کہ رومی کہتے ہیں:

روزن دل چوں کشاد است و صفا

میرسد بے واسطہ نور خدا

متذکرہ دو کیفیتوں کو اقبال نے ان اشعار میں بھی بیان کیا ہے

حق ہو یا باہمہ اسرارِ خویش بانگاہ من کند دیدارِ خویش
عبد و مولا در کین یک دگر ہر دو بے تاب اندازہ ذوقِ نظر

یہ تجربہ دوسروں تک پہنچایا
نہیں جاسکتا۔ تجربہ قلب کی اسی

۴۔ اس تجربہ کا متن ناقابل
انتقال ہوتا ہے

خصوصیت کی طرف اشارہ کرتے

ہوئے قرآن کہتا ہے "فَاَوْحَىٰ اِلَىٰ عَبْدِهٖ مَا اَوْحَىٰ" ^۱ وہ صرف

ایک احساس پر مشتمل ہوتا ہے نہ کہ خیال کی

صورت میں۔ ایک پیغمبر یا صوفی اس کی تعبیر قضا یا احکام

(Propositions) کی شکل میں کر سکتا ہے اور اسی صورت میں

اس کو دوسروں تک منتقل کیا جاسکتا ہے۔ خود تجربہ کا متن ناقابل

انتقال ہوتا ہے۔ دوسرے الفاظ میں اس تجربہ کا مواد اپنی ماہیت

کے اعتبار سے ایک ناقابل وضاحت یا غیر ملفوظ احساس ہوتا ہے

لیکن دوسرے تمام احساسات کی طرح، متصوفانہ احساس میں بھی

علم یا قوت کا عنصر بہر حال شامل ہوتا ہے اور اسی کی مدد سے

احساس، خیال کی شکل اختیار کرتا ہے۔ یہی سبب ہے کہ مذہب کا آغاز اگرچہ خالص احساس سے ہوتا ہے، لیکن جیسا کہ مذہب کی تاریخ سے ظاہر ہے، مذہب کسی وقت بھی محض احساس کا معاملہ ہو کر نہیں رہ گیا، بلکہ وہ ہمیشہ فوراً ہی مابعد الطبیعیات کے میدان میں داخل ہو جاتا ہے۔

۵۔ یہ تجربہ زمان الہیہ میں واقع ہوتا ہے

اس تجربہ میں مشاہد، زمان الہیہ یا "زمان حقیقی" کے دائرہ میں داخل ہو جاتا ہے، جہاں اس کو عالم آب

وگل کے تدریجی زمان (Serial time) کے غیر حقیقی ہونے کا احساس ہو جاتا ہے۔ دوسرے الفاظ میں وقت کے تدریجی بہاؤ کا احساس جیسا کہ شعور کی عام سطحوں میں ہوتا ہے، اس تجربہ میں باقی نہیں رہتا۔ یہ تجربہ "آنی" ہوتا ہے۔

می شود پردہ چشم پر کاہے گاہے
طے شود جادہ صد سالہ بہ آہے گاہے

وادی عشق بسے دور و دراز است
دیدہ ام ہر دو جہاں را نہ نگاہے گاہے

لیکن مشاہد، تدریجی زمان سے بالکل منقطع نہیں ہو جاتا، کیونکہ

”صوفیانہ احوال“ (Mystic State) جلد ماند پڑ جاتی ہیں،

اور مشاہدہ دوبارہ تدریجی زماں میں داخل ہو جاتا ہے۔ لیکن فوراً گزر جانے کے باوجود، یہ تجربہ مشاہدہ میں اقتدار کا ایک عمیق اور ناقابلِ تسخیر احساس چھوڑ جاتا ہے۔ قلب کے اس تجربہ میں خودی کی طاقتوں کو مجتمع کرنے کی ایک غیر معمولی صلاحیت پائی جاتی ہے۔

صوفیانہ احوال کی پیدائش کے اسباب (Mystic) کے پیدا ہونے کے اسباب سے

بحث کرتے ہوئے بعض ماہرینِ عضویات نے یہ نظریہ قائم کیا ہے کہ یہ احوال مخصوص قسم کے اعصابی امراض اور عضویاتی خلل کے سبب پیدا ہوتے ہیں۔ لیکن اقبال کا یہ استدلال ہے کہ اگر اس نظریہ کو تسلیم بھی کر لیا جائے کہ مذہبی احوال مخصوص عضویاتی خلل کے سبب پیدا ہوتی ہیں، تو اس سے تجربہ کی قدر و قیمت متاثر نہیں ہو سکتی۔ مان لیجئے کہ پیغمبرِ اسلام خللِ دماغ کے ایک مریض (Psycho-path) تھے؛ اگر ایک خللِ دماغ کا مریض اس درجہ لامتناہی قوت کا مالک ہو، کہ وہ انسانی تاریخ کو ایک نئی سمت میں موڑ دے، اور نوعِ انسانی کی نسلہا نسل کے

کرداروں کی تشکیل نو کا باعث ہوا ہو، تو ایسے مرض کی ان مخصوص کیفیات کی قدر و قیمت بے اندازہ ہو جاتی ہے۔ علم الہ انسان کے نقطہ نظر سے خلل دماغ کا ایک ایسا مرض، سماجی تنظیم میں نہایت اہم مقام کا حامل ہوگا، کیونکہ وہ ایک فلسفی کی طرح واقعات کی صرف جماعت داری تقسیم اور اسباب کی تحقیق نہیں کرتا، بلکہ براہ راست زندگی اور حرکت کی اصطلاحوں میں سوچتا ہے، اور انسانی کردار کو ایک نئے سانچے میں ڈھال دیتا ہے۔

واردات قلب کی تعبیر | یہ ضرور ہے کہ واردات قلب کی تعبیر میں لغزش اور التباس کا اندیشہ لگا

رہتا ہے۔ یہی صورت ایک سائنس دان کو بھی اپنے تجربات سے نتائج اخذ کرنے میں پیش آتی ہے۔ لیکن نتائج اخذ کرنے میں مذہبی تجربہ کے ایک مشاہد کو بھی اسی قدر احتیاط برتنی ضروری ہوتی ہے جتنی کہ ایک سائنس دان کو۔ قلبی تجربہ کی تعبیر میں، پیغمبر یا صوفی کی لغزش، قوموں کی تقدیروں کو درہم برہم کرنے کا

باعث ہو سکتی ہے۔ اسی منزل میں اختلافات کے سبب کوئی پیغمبر یا صوفی، نفسی حیات اور رہبانیت کی طرف نوع انسانی کی رہنمائی کرتا ہے، تو کوئی اثبات خودی کی طرف۔

ختم نبوت کا تصور اور
واردات قلب کی تنقیح

یہی سبب ہے کہ اسلام میں
نبوت کا ادارہ اپنی تکمیل کو
پہنچنے کے بعد، صوفیانہ تجربات

کو آزاد تنقید کے سپرد کر دیتا ہے۔ اور انسانی تجربات کے اس منطقہ کو بھی تنقیدی امتحان کے لئے اسی طرح کھول دیا گیا ہے، جس طرح طبعی اور عقلی تجربات کے منطقہ آزاد تنقید کے لئے کھلے ہوئے ہیں۔

پیغمبر اسلام تجربہ قلب کے پہلے نقاد تھے

اقبال کے نقطہ نظر سے
صوفیانہ تجربات کی تاریخ

میں، اس تجربہ کو کھرے کھوٹے کی کسوٹی پر پرکھنے والی پہلی شخصیت خود پیغمبر اسلام تھے، جنہوں نے مظاہر روحانی (Psychic

Phenomenon) کا پہلی مرتبہ تنقیدی نظر سے جائزہ لیا۔ محدثین نے

ابن سیدانامی ایک یہودی نوجوان کا واقعہ تفصیل سے بیان کیا ہے،

جس کے کشفی احوال (Psychic States) کے متعلق آنحضرت کو مطلع کیا گیا، اور آپ نے مختلف حالتوں میں اس کا امتحان فرمایا۔ ایک موقع پر آنحضرت نے چپکے سے ایک درخت کی آڑ میں کھڑے ہو کر اس نوجوان کی باتوں کو سننے کی کوشش کی۔ لیکن اس کی ماں نے اسے آنحضرت کے آنے کی اطلاع کر دی جس کی وجہ سے اس پر جو کیفیت طاری تھی، فوراً ماند پڑ گئی اور آنحضرت نے فرمایا: اگر اس کی ماں اسے تنہا چھوڑ دیتی تو حقیقت حال کا پتہ چل جاتا۔ یہ اسلام میں ادارہ نبوت کی تکمیل اور اس کے مضمرات پر روشنی ڈالتے ہوئے اقبال لکھتے ہیں:

”اسلام کا نظور، فراست استقرائی کا محرک ہوا۔ اسلام میں نبوت کی تکمیل، خود اپنی موقوفی کی ضرورت سے عمل میں آئی ہے۔ اسلام میں پروہتی (Priesthood) اور موروثی باو شاہت کی موقوفی، اور قرآن کی عقل اور

تجربہ سے مسلسل اپیل، اور انسانی علم کے ماخذوں کی
 حیثیت سے فطرت اور تاریخ پر اس کا زور دیتا، یہ سب
 اختتام نبوت کے اسی تصور کے مختلف پہلو ہیں لیکن اس سے
 یہ مراد نہیں ہے، کہ متصوفانہ تجربہ جو اپنی نوعیت کے اعتباراً
 سے پیغمبر کے تجربہ سے مختلف نہیں ہوتا، اب ایک حیاتی واقعہ
 کی حیثیت سے وجود میں نہیں آسکتا۔ حقیقتاً قرآن "انفس"
 اور "آفاق" (عالم) دونوں کو علم انسانی کے ماخذ تصور
 کرتا ہے۔ اس لئے اختتام (نبوت) کے تصور سے
 یہ مراد نہیں لی جانی چاہئے کہ حیات کا آخری اور قطعی مقدرہ
 ہے کہ عقل، جذبہ کو مکمل طور پر بے دخل کر کے اس کی جگہ حاصل
 کرے۔ یہ نہ تو ممکن ہے نہ پسندیدہ۔ اس تصور کی عقلی قدر یہ
 ہے کہ وہ متصوفانہ تجربہ کے تعلق سے ایک آزاد تنقیدی
 رجحان، اس عقیدہ کے نشوونما کے ساتھ پیدا کرنے پر مائل
 کرتا ہے، کہ تاریخ انسانی میں ایسے تمام شخصی اقدار کا حاتمہ
 ہو چکا ہے، جو فوق الفطرت اصل کا ادعا کر سکتا ہو۔

اس لئے متصوفانہ تجربہ، خواہ کیسا ہی انوکھا، اور غیر معمولی کیوں نہ ہو مسلمان کے نزدیک ایک مکمل فطری تجربہ ہو گا، جو تنقیدی نتیجے کے لئے ایسا ہی کھلا ہوا ہے، جیسے انسانی تجربے کی دوسری صورتیں۔ یہ امر ابن صیاد کے کشفی تجربات کے تعلق سے، خود آنحضرت کے رجحان سے بھی واضح ہے۔

<p>اقبال کے نزدیک کشفی احوال کے شیطانی (Satanic) یا ربانی (ہونے کی جانچ بھی</p>	<p>کشفی احوال کے ربانی یا شیطانی ہونے کی جانچ</p>
---	---

تجرباتی کسوٹی ہی پر ممکن ہے؛ یا قرآن کے الفاظ میں علم کے ان دو ماخذوں، فطرت اور تاریخ کی روشنی میں، جن کی طرف قرآن نے اشارہ کیا ہے کشفی احوال کے شیطانی یا ربانی ہونے کی جانچ کس طرح کی جائے، یہ مسئلہ عیسائی تصوف کی تاریخ میں بھی پیدا ہوا تھا، اور یہ بڑا مشکل مسئلہ تصور کیا جاتا تھا۔ پروفیسر ولیم جیمس اس خصوص

میں اپنی رائے ظاہر کرتے ہوئے لکھتے ہیں :

” رویا اور پیامات میں سے بعض بین طور پر مہمل ہوتے ہیں

اور کشفی احوال میں سے بعض سیرت و کردار کے لئے اتنے

کم مفید ہوتے ہیں کہ ان کو ربانی کہنا تو درکنار، پُر معنی بھی

نہیں کہا جاسکتا۔ مسیحی تصوف کی تاریخ میں یہ مسئلہ کہ ایسے

مکاشفات اور واردات میں، جو فی الحقیقت ربانی معجزات

تھے، اور ان مکاشفات میں جن کو شیطان عداوت سے

تبیس کرتا ہے، کس طرح امتیاز کرنا چاہئے، ایک مشکل مسئلہ

رہا ہے۔ اور اس کو حل کرنے کے لئے بہترین ہادیا نہ ضمیر

کی بصیرت اور تجربہ درکار رہا ہے۔ بالآخر یہ مسئلہ بھی ہمارے

تجربی معیار (Pragmatic test) پر جانچنے کے لئے

پیش ہوتا ہے، ان کا پتہ تم ان کے ثمر سے چلا سکتے ہو، جرح

سے نہیں۔“

اقبال بھی اس خصوص میں ولیم جمیس کے خیال سے متفق ہیں۔ کسی کشفی کیفیت کے الہی یا شیطانی ہونے کی جانچ تجربیاتی معیار ہی پر ممکن ہے؛ اس معیار پر کہ کشفی کیفیت جن دعوؤں کی شکل میں خود کو پیش کرتی ہے، وہ کہاں تک نوع انسانی کے لئے مفید ہیں۔

کشفی کیفیت کے کھرے یا کھوٹے ہونے کی جانچ کے لئے، اقبال اور ولیم جمیس نے تجربہ کو جو معیار قرار

رومی کا معیار، ذوق سلیم
یا وجدان صحیح

دیا ہے، اسی کو رومی ذوق سلیم یا وجدان صحیح سے موسوم کرتے ہیں۔ نبی اور متنبی میں تمیز کیوں کر ممکن ہے؟ کس بنا پر کہا جاسکتا ہے کہ نبی کے دل میں جو مضامین القا ہوتے ہیں وہ خدا کی طرف سے ہیں، اور متنبی کے دل میں شیطان کی طرف سے۔ اس سوال کے جواب میں رومی کہتے ہیں کہ جس طرح میٹھے اور کھارے پانی میں فرق کرنے کا ذریعہ صرف قوت ذائقہ ہے، اسی طرح ذوق صحیح اور صالح وجدان ہی مکاشفہ کے نتائج کو پرکھ کر، اس کے ربانی یا شیطانی ہونے پر حکم لگا سکتا ہے۔ ولیم جمیس نے "جرٹے نہیں بلکہ

ثرے "پتہ چلانے کا جو اصول پیش کیا ہے، رومی اسی اصول کی
 معنویت کی توضیح ایک نہایت بلیغ و حسین تشبیہ کے ذریعہ کرتے ہیں۔
 وہ کہتے ہیں کہ شہد کی مکھی اور بھڑدو نوں ایک ہی پھول سے غذا
 حاصل کرتے ہیں، لیکن ایک اس کو شہد کی صورت میں پیش کرتی
 ہے اور دوسری زہر کی شکل میں۔ چنانچہ رومی کہتے ہیں:

ہر دو صورت گر بہم ماند رواست	آب تلخ و آب شیریں را صفاست
جز کہ صاحب ذوق نشا سد بیاب	اوشنا سد آب خوش از شور آب
ہر دو یک گل خوردہ ز نور و نخل	یک شدہ زان نیش زین دیگر غسل
جز کہ صاحب ذوق بشنا سد طعموم	شہد را نا خوردہ کے دانی ز موم
سحر را با معجزہ کردی قیاس	ہر دو را بر مکر پنداری اساس
زر قلب و زرنیکو در عیار	بے محک ہر گز ندانی اعتبار
ہر کرا در حباں خدا بہند محک	ہر یقتیں را باز و اتند اوز شک
چوں شود از رنج و غمت دل سلیم	طعم صدق و کذب را باشد علیم

نٹشے جو پیغمبروں اور فلسفیوں کے نظام
نٹشے کا اصول تنقیح | ہائے حیات کے کھوٹے یا کھرے ہونے

کی جانچ، ان کے منطقی یا استدلالی اعتبار سے مکمل یا نامکمل ہونے
کی بنا پر نہیں کرتا؛ بلکہ اس بنا پر کہ وہ ذوقِ صحیح یا رومی کے الفاظ
میں، "دلِ سلیم" کی پیداوار ہیں یا اخطاطِ طبع (Decadence)
یا قرآن کے الفاظ میں "قلبِ مریض" کی جو رومی اور نٹشے دونوں
کے نزدیک "رنج و علت" کا نتیجہ ہے؛ اور جو شدت سے اپنے اس
خیال کا اعادہ کرتا ہے کہ ("My genius lies in my nostrils")

اگر رومی کے ان اشعار سے واقف ہوتا تو ضرور ان کی داد دیتا۔

جستجوئے الہی کی راہ میں ایک ممکنہ خطرہ | جستجوئے الہی کے راستے

لے انسان ناقص کی بدذوقی جس کو نٹشے بیماری اور فسادِ طبع پر محمول کرتا ہے، قرآن
بھی اس کو "قلب کے مرض" کا نتیجہ قرار دیتا ہے۔ "قلبِ مریض" کا خیال قرآن
میں متعدد مقامات پر پیش کیا گیا ہے۔ ملاحظہ ہو قرآن سورہ بقرہ، آیت ۱۰، سورہ
توبہ، آیت ۱۲۵؛ سورہ نور، آیت ۵۰؛ سورہ مدثر، آیت ۳۱۔

لے نٹشے، ا کے ہومو، ص ۱۳۲

میں خودی کے لئے یہ ممکنہ خطرہ موجود ہوتا ہے، کہ آخری تجربے سے
 قبل کے تجربات کی لطف اندوزی، اور ان میں استغراق سے راستے
 ہی میں اس کی فعلیت ایک سستاؤ کی حالت میں تبدیل ہو کر نہ
 رہ جائے اور مشاہدہ درمیانی منزلوں ہی میں ایک مجھول قسم کی
 لطف اندوزی کا شکار ہو کر نہ رہ جائے۔ یہ صورت اگر پیش آئے
 تو اس کا نتیجہ خودی کے اضمحلال کی شکل میں رونما ہوتا ہے۔ اقبال
 کے نزدیک مشرقی تصوف اس خطرہ کے زبردست امکانات کے
 ثبوت میں پیش کیا جاسکتا ہے۔ ان کی نظر میں عہد وسطیٰ میں اسلامی
 تصوف کی گمراہی کا یہی اصلی سبب تھا۔ چنانچہ اپنے کلام میں جہاں
 انہوں نے صوفیوں کو اپنی تنقید کا ہدف بنایا ہے، ان کا اشارہ
 انہیں گم کردہ راہ صوفیوں کی طرف ہے، جو آخری تجربے سے قبل،
 درمیانی تجربات سے پیدا ہونے والی سرور و مدہوشی کی کیفیات
 میں کھو گئے اور جو ہر خودی کو گنوا بیٹھے؛ اور خودی کے فنا کرنے کو
 عشق الہی کا مقصود سمجھنے لگے۔ انہیں کے بارے میں اقبال نے

کہا ہے:

یہ سالک مقامات میں کھو گیا

تجربہ قلب اور خودی | تجربہ قلب میں خودی اپنی مختلف صلاحیتوں
کو ایک نقطہ پر مجتمع اور مرکوز کر کے

ایک واحد باطنی نظر پیدا کرتی ہے، اور مشاہد نفسیاتی اور عضویاتی

ہر قسم کے موضوعی (Subjective) عناصر کو تجربہ کے متن سے

بالکل علیحدہ رکھنے کی جدوجہد کرتے ہوئے اس چیز تک پہنچنے کی

کوشش کرتا ہے جو کلیتاً معروضی (Objective) ہوتی ہے اور

جس لمحہ خودی اس آخری تجربہ تک پہنچتی ہے اس پر اچانک اس

دائمی راز کا انکشاف ہو جاتا ہے کہ یہ معروض ہی اس کے وجود کا

مبدأ مطلق ہے۔

پھر یہ آخری تجربہ ایک عقلی فعل نہیں، ایک حیاتیاتی فعل ہے جو

خودی کے سارے وجود میں غایت شدت اور تیزی پیدا کر دیتا ہے؛

دوسرے الفاظ میں یہاں پہنچ کر جو ہر خودی میں وہما کا پیدا ہوتا ہے اور انسان اس ناقابلِ تسخیر قوت کے ساتھ لوٹتا ہے کہ دنیا نخص دیکھنے اور سمجھنے کی شے نہیں ہے بلکہ عملِ پیہم کے ذریعہ درہم برہم کر کے تعمیر اور دوبارہ تعمیر کرنے کی شے ہے۔

انسان کا کل محیطِ کل خودی کے حضور میں | پس ایک مستحکم خودی ہی
آخری تجربہ کی منزل تک

رسائی حاصل کر سکتی ہے، ایسی خودی جو مرکز ترین اور غایت درجہ مستحکم ہوتی ہے، محیطِ کل خودی (All embracing Ego) کے حضور میں بھی اپنی انفرادیت کو برقرار رکھتی ہے اور اپنے مقام پر قائم ہوتی ہے۔ کیوں کہ وہ محیطِ کل خودی کے مقابل ہونے کی مستحق ہوتی ہے، چنانچہ پیغمبر اسلام کے محیطِ کل خودی کے نظارے کی کیفیت کا نقشہ قرآن نے ان حسین الفاظ میں کھینچا ہے:

۱۔ ری کنٹرکشن، ص ۱۸۶، ص ۱۸۷

۲۔ ۔ ۔ ۔ ص ۱۱۱

”ما زا غ البصر وما طغیٰ“

(اس کی نگاہ نہ تو چو کی اور نہ ہٹی)

اقبال کے نصب العین صاحب عشق کی معراج، خودی کے
مبدأ مطلق، یعنی محیط کل خودی کا تقرب، انسانی خودی کے اسی
انتہائی نقطہ عروج کی بدولت ممکن ہے:

غلام ہمت آل خود پرستم

کہ بانور خودی بسیند خدا را

انسانی خودی کی معراج کی اسی کیفیت کو ایک فارسی شاعر

نے اس طرح بیان کیا ہے:

موسیٰ ز ہوش رفت بہ یک جلوہ صفات

تو عین ذات را نگری در تنبے

انسان کامل کی سیرت کے دو پہلو | ایک ایسا ہی صاحب خودی اور
صاحب عشق، جس کی شخصیت میں

عشق اور خودی باہم یک ذات ہو کر، اس معراج کمال تک رسائی حاصل کرتے ہیں، اقبال کا نسب العینی انسان کامل ہے۔

جذبہ عشق کے معروض کا وقوف | واردات قلب، یا حقیقت
حیات میں غوطہ زنی کا یہ

تجربہ ہی وہ مقام ہے، جہاں پہنچ کر حیات کا بنیادی جذبہ عشق، اپنے معروض کا وقوف حاصل کر لیتا ہے۔ یہاں انسان، حیات کے بنیادی ہیجان اور جدوجہد کے غیر شعوری محرک سے شعوری طور پر واقف ہو جاتا ہے۔ دوسرے الفاظ میں وہ یہ معلوم کر لیتا ہے کہ حیات میں کام کرنے والی بنیادی قوت کیا ہے، اور اس کا معروض کیا۔ اور پھر اپنی منزل مقصود سے شعوری طور پر آگاہ ہو جانے کے بعد وہ حیات کی ساری منتشر جدوجہد کو، جو نتیجہ تھی اس قوت محرکہ سے عدم شعور کا، اپنے بنیادی مقصود پر نظر رکھ کر، اپنے ارادہ کے مطابق ڈھال لیتا ہے۔ انسان کی تمام منتشر ساسی اور پراگندہ جدوجہد ایک نقطہ وحدت پر مرکوز ہونا شروع ہوتی ہے۔ حیات کے ابتدائی اضطراب اور جدوجہد کے مقصود سے

آگاہ نہ ہونے کے سبب سے انسان نے جو خس و خاشاک سے کھیلنا شروع کر دیا تھا اور اسی کو اپنا مقصود بنا لیا تھا، اس منزل پر پہنچ کر اس خس و خاشاک کو آگ لگا دی جاتی ہے اور انسان براہ راست "منزل کبریا" کی سمت میں آگے بڑھنے لگتا ہے۔

شعاع درگیر و زد بر خس و خاشاک من

مرشد رومی کہ گفت "منزل ما کبریاست"

عشق کی تخلیقی قدر | حیات کے محرک حقیقی کی ماہیت اور اس کے معروض سے آگاہ ہونے کے باعث انسان

صاحب عشق ہو جاتا ہے۔ اب اس کو کسی شے کی احتیاج باقی نہیں رہتی۔ اپنے مبداء حقیقی کا سراغ پالینے کے بعد باطن کی چھلکتی ہوئی فراوانی کا کیف و سرور ہی اس کا اعلیٰ ترین سرمایہ ہو جاتے ہیں:

نخواہم این جہاں و آں جہاں را

مرا این بس کہ دائم رمز جاں را

سجودے دہ کہ از سوز و سرورش

بوجد آرم زمین و آسماں را

وہ تمام مصنوعی مقاصد جن کی تخلیق انسان نے اپنے مقصودِ حقیقی

کے عدم شعور کی حالت میں کی تھی، صاحبِ عشق کو ہیچ معلوم ہونے لگتے ہیں، اس کی نظر صرف خدا پر ہوتی ہے اور اگر اب وہ راہِ خدا سے سر مُو بھی جنبش کرے تو راستہ اس کو کاٹے کھاتا ہے۔

سوز و گداز زندگی لذت جستجوے تو

راہ چوں ماری گزد گرنہ روم بسوے تو

جستجوے الہی کی آخری منزل	جب صاحبِ عشق جستجوے
اور جو ہر خودی کا دہما کا	الہی کی آخری منزل تک
	رسائی حاصل کرتا ہے، اور

اپنے شعور کی گہرائیوں میں خدا کا ادراک کرتا ہے، تو خودی بسیط کے ادراک کا یہ حیاتیاتی فعل، جو ہر خودی میں دہما کا پیدا کرنے کا باعث ہوتا ہے۔ محدود خودی (Finite Ego) کی رہنما قوت

جب خودی بسیط کی رہنما قوت (Directive Energy) سے

رابطہ میں آتی ہے تو انسان ایک لامتناہی قوت تخلیق لے کر لوٹتا ہے۔ دوسرے الفاظ میں حق کو قریب سے دیکھنے کے اس فعل سے

توانائی کا ایک لامتناہی سرچشمہ انسان کے اندر چھوٹ نکلتا ہے۔
اور یہ توانائی نقشِ حق کی روشنی میں عالم کی تعمیر نو یا نقشِ حق کو
عالم پر مسلط کرنے کے مقصود میں اپنا اظہار ڈھونڈتی ہے۔

صاحبِ عشق اور قانون الہی | نقشِ حق، قانون الہی یا دین
وہ نظام حیات ہے جو کائنات

کی ازلی اور ابدی قدروں پر مبنی ہے۔ عقل محض کی بلند پروازی سے
یہ ازلی قدریں انسان پر منکشف نہیں ہو سکتیں۔ وحی حق ہی عالمگیر
اور ازلی و ابدی نظر رکھتی ہے۔ وہ ہر ایک کے سود و بہبود کو سمجھتی
اور پیش نظر رکھتی ہے۔ اس کے برعکس عقل، جو انسان کے تحفظ ذات
(کے اصولوں کے تحت پیدا ہوئی ہے،
اس کی نظر صرف انسان کی مادی ہستی کے تحفظ اور اس کی آسائش
پر ہوتی ہے:

وحی حق بینندہ سود ہمہ
در نگاہش سود و بہبود ہمہ

عقل خود بین غافل از بہبود غیر

سود خود بیند نہ بیند سود غیر

اقبال کے نزدیک قرآنی محکمات یا اسلام کے بنیادی اصولوں ہی میں وہ نظریہ حیات مضمحل ہے جو ازلی حقائق کا حامل ہے۔ لیکن ازلی اور ابدی حقائق پر مشتمل یہ قانون، انسان کے لئے کوئی خارجی یا عائد کردہ نظریہ حیات نہیں ہے۔ جیسا کہ واضح کیا گیا اس کا سرچشمہ خود شعور انسانی کی گہرائیوں میں موجود ہے، البتہ عقل محض اس کا منبع نہیں ہے۔ پس صاحب عشق وہ ہے جو ان ازلی اور ابدی حقائق پر یقین کئی رکھتا ہے، اور جس کی شخصیت کا بنیادی جذبہ عشق، ان نقوش حق سے محبت میں تبدیل ہو جائے۔ اس طرح جذبہ عشق، جو خام حالت میں ایک نامعلوم "ٹرپ" ایک غیر محفوظ خلش، ایک آرزوئے محض، یا شوپنہاؤر کے الفاظ میں ایک اندھے عزم (Blind Will) کی صورت میں، خودی میں ایک حرکت

لہٰذا اس نظریہ حیات کے بنیادی محکمات سے متعلق راقم سطور نے اپنی کتاب "روح اسلام، اقبال کی نظریں" میں بحث کی ہے۔

و، سبحان پیدا کئے ہوئے تھا، اب ذات الہی سے محبت، دین الہی یا پیام الہی سے محبت اور پھر اس ازلی قانون کے اکمل پیامبر محبت کی واضح اور متعین شکل اختیار کر لیتا ہے عشق کا اعلیٰ ترین مقام تو وہ تھا جہاں ایک انسان کامل کی واردات قلبی میں اس دین نے جنم لیا۔ لیکن ہر وہ انسان جو "نہایت اندیشہ" اور "کمال جنون" کی بدولت یا قرآن کے الفاظ میں "انفس" و "آفاق" کے علم کی بدولت حقیقت حیات میں غوطہ لگا کر خود اپنے ضمیر کی گہرائیوں میں دین کے ان اصولوں کے ازلی اور عالمگیر ہونے کو شدت ایقان کے ساتھ دیکھ آتا ہے، صاحب عشق ہے۔ عشق کے اعلیٰ مدارج میں ایک انسان کامل "قانون الہی" کو حیات کے کم و بیش انہیں اعماق سے دوبارہ دریافت کرتا ہے جن اعماق سے پیغمبر اسلام نے اس کو دریافت کیا تھا۔ اقبال کا انسان کامل وہ برگزیدہ صاحب عشق ہے جس پر قرآن انہیں

عطا بتاؤں تجھ کو سماں کی زندگی کیا ہے یہ ہے نہایت اندیشہ و کمال جنوں

اعماق حیات سے نازل ہوتا ہے جیسا کہ وہ رحمتہ للعالمین پر نازل
ہوا تھا۔ ثنوی "پس چہ باید کرد" میں اسی خیالی کی اقبال اس طرح
توضیح کرتے ہیں:

شرع بر خیزد ز اعماق حیات
نیست این کار فقیہان لے پسر
حکمتش از عدل و تسلیم و رضا است
فاش می خواہی اگر اسرار دین
گرنہ بینی دین تو مجبوری است
بندہ ماحق را نہ بیند آشکار
تو یکے در فطرت خود غوطہ زن
تا بہ بینی زشت و خوب کار چسبیت
ہر کہ از سر نہی گیرد نصیب
لے کہ می نازی بہ قرآن عظیم
در جہاں اسرار دین را فاش کن
کس نگرود در جہاں محتاج کس
روشن از نورش ظلام کائنات
بانگاہے دیگرے او را نگر
بیخ او اندر ضمیر مصطفیٰ است
جز بہ اعماق حیات خود مبین
این چنین دین از خدا مجبوری است
بر نمی آید ز حسب و اختیار
مرد حق شو بر زن و تخمیں متن
اندریں نہ پردہ اسرار چسبیت
ہم بہ جبر علیٰ این گرد و قریب
تا کجا در حجرہ می باشی مقیم
نکتہ شرع مبین را فاش کن
نکتہ شرع مبین این است و بس

صاحب عشق اور قرب الہی | اسی قانون الہی یا نقش حق کی
روشنی میں، عالم کی تعمیر نو یا نقش

حق کو عالم پر مسلط کرنا صاحب عشق کا مقصود قرار پاتا ہے۔ صاحب
عشق کی خودی جس قدر زیادہ خدا کی رہنمائی قوت
(DIRECTIVE ENERGY) کو اپنے اندر جذب کر کے عالم کی تشکیل و
تکوین میں خدا کی معاون ہوگی، اسی قدر صاحب عشق خدا کے
تقرب کے مدارج طے کرتا جائے گا اور خدا سے قریب تر ہوتا
جائے گا۔

صوفیہ کا تصور فنا | تقرب الہی کا یہ تصور، ارباب وحدۃ الوجود
کے اس تصور سے مختلف ہے، جن کے

نزدیک عشق الہی کا مقصود یہ ہے کہ انسان حیات کلی میں جذب
ہو کر اپنی انفرادی ہستی کو معدوم (فنا) کر دے، جس طرح ایک قطرہ
سمندر میں مل کر اپنی انفرادی ہستی کو فنا کر دیتا ہے۔ اقبال کے
نزدیک اسلامی تصوف کی تاریخ میں، ارباب وحدۃ الوجود کا یہ
تصور فنا، ملت اسلامی کے لئے بغداد کی تہاہل سے بھی

زیادہ مہلک اور تباہ کن تھا۔

ڈاکٹر نکلسن کی فرمائش پر
اقبال نے اپنے فلسفہ کا

قرب الہی، توسیع خودی کے ذریعہ

جو اجمالی خاکہ پیش کیا تھا، اس میں انہوں نے تصور خودی کی

روشنی میں، تقرب الہی کے مفہوم کی اس طرح توضیح کی ہے:

”ہر موجود میں انفرادیت پائی جاتی ہے۔ حیات تمام و کمال

انفرادی ہے۔ حیات کلی کا کہیں وجود نہیں۔ خدا خود بھی

ایک فرد ہے۔ وہ فرد دیکتا ہے۔ کائنات افراد کے مجموعہ کا

نام ہے، لیکن یہ ضرور ہے کہ اس مجموعہ میں جو نظم و توافق

پایا جاتا ہے وہ بذاتہ کامل نہیں، یعنی کائنات فعل منقطع نہیں،

بلکہ ہنوز مراتب تکمیل طے کر رہی ہے۔ فعل تخلیق ہنوز

جاری ہے، اور جس حد تک فعل تخلیق میں انسان اس کائنات

کے کسی غیر مربوط حصے میں ربط و ترتیب پیدا کر سکتا ہے،

اسی حد تک اس کو فعل تخلیق میں معاون قرار دیا جاسکتا ہے۔
 خود قرآن مجید میں خدا تعالیٰ کے علاوہ دوسرے خالقوں کے
 امکان کی طرف اشارہ موجود ہے، "فتبارک اللہ
 احسن الخالقین" لہ

"ظاہر ہے کہ انسان اور کائنات کا یہ نظریہ میگل کے
 انگریزی مقلدین اور ارباب وحدۃ الوجود کے خیالات سے
 مختلف ہے، جن کے خیال میں انسان کا منہا، مقصود یہ ہے
 کہ وہ حیات کلی میں جذب ہو جائے جس طرح ایک قطرہ سمندری
 مل کر اپنی انفرادی ہستی کو فنا کر دیتا ہے۔ انسان کا اخلاقی
 نصب العین یہ نہیں ہے کہ وہ اپنی ہستی کو مٹا دے، یا اپنی خودی
 کو فنا کر دے، بلکہ اس کے برعکس یہ ہے کہ اپنی انفرادی ہستی کو
 قائم رکھے اور اس کے حصول کا طریقہ یہ ہے کہ وہ اپنے اندر
 بیش از بیش انفرادیت اور یکتائی پیدا کرے۔ آنحضرت صلعم نے

فرمایا ہے "تخلقوا باخلاق اللہ" یعنی "اپنے

اندر خدا کی صفات پیدا کرو"۔ پس انسان جس حد تک اس

فرد یکتا (خدا) سے مشابہ ہوگا، اسی قدر خود بھی یکتا

ہو جائے گا۔ فرد جس حد تک خدا سے دور ہوگا، اسی قدر

اس کی انفرادیت ناقص اور کمزور درجہ کی ہوگی اور جس قدر

وہ خدا کے قریب ہوگا اسی قدر کامل انسان ہوگا۔ قرب الہی کا

یہ مطلب نہیں کہ انسان انجام کار خدا کی ذات میں داخل یا

فنا ہو جائے بلکہ اس کے برعکس یہ کہ کامل انسان وہ ہے جو

خدا کو اپنے اندر جذب کر لیتا ہے^۱

حاصل یہ کہ اقبال کے نزدیک عشق کے مقصود تک رسائی کا

طریق عمل یہ نہیں ہے کہ انسان انفرادی خودی کو فنا کر کے خدا میں

ضم کر دے بلکہ یہ کہ انسان خودی کو عالم پر اثر انداز کر کے انفرادیت کا

لامحدود کردار قائم کرے اور اس طرح خدا کا تقرب حاصل کرے۔

۱۔ دی سکرپٹ آن دی سلیف (اقبال کا خط موسومہ ڈاکٹر نکلسن) مقدمہ، ص ۲۰ تا ۲۱۔

انسان کامل کا مشاہدہ حق ایک
 مجہول قسم کے ذہنی تلذذ پر مشتمل

نہیں ہوتا، جو حجرہ نشینی اور خانقاہ نشینی پر منتہی ہوتا ہے؛ بلکہ انسان
 کامل عشق کی اس آخری منزل تک رسائی حاصل کرتا ہے جہاں
 پہنچ کر جوہر خودی دھمک اٹھتا ہے، اور عشق، کائنات کی قوتوں
 سے تپنے کا ایک فاعلانہ اور قاہرانہ جذبہ بن جاتا ہے، جو حرکت و
 عمل میں اپنا اظہار ڈھونڈتا ہے، اور عالم پر حملہ آور ہوتا ہے اور اشیا
 کی قدر و قیمت کو درہم برہم کر کے، انہیں نئی قدر و قیمت بخشتا ہے۔

”آخری عمل ایک حیاتی عمل ہوتا ہے جو خودی کے پورے

وجود میں ایک گہرائی پیدا کر دیتا ہے، اور اس کے عزم کو

اس تخلیقی اعتماد کے ساتھ تیز کر دیتا ہے، کہ عالم محض دیکھنے

یا تصورات کے توسط سے سمجھنے کے لئے نہیں، بلکہ ایسی چیز

ہے جو مسلسل عمل کے ذریعہ بنائی جاتی اور دوبارہ بنائی جاتی ہے۔“

عشق کے آخری تجربہ یا مشاہدہ حق
 سے فیض یاب ہونے کے بعد خودی

قاہرانہ جمالیاتی کیفیت

کیفیت وستی سے سرشار ہو کر عالم کی ہیئت کذائی کو تبدیل کرنا،
 اور اس کی قدر و قیمت کو نقش حق کی روشنی میں بدلنا شروع کر دیتی ہے
 اقبال کے صاحب عشق کی یہ خاص قاہرانہ جمالیاتی کیفیت نمٹنے کے

تصور ڈائیونسیسی جمالیاتی کیفیت (Dionysian Aesthetic State

سے مشابہ ہے۔ خود اقبال نے بھی "مجنوب فرنگی" کی ان مخصوص
 جذباتی کیفیات کو مذہبی نفسیات کے ایک انتہائی دلچسپ مسئلہ
 سے تعبیر کیا ہے۔

نمٹنے کے نزدیک جذباتی اور
 جمالیاتی کیفیات دو قسم کی
 ہوتی ہیں:

نمٹنے کا تصور، اپالومی اور
 ڈائیونسیسی جمالیاتی کیفیات

۱۔ اپالومی جمالیاتی کیفیت (Appolonian Aesthetic State)

۲۔ ڈائیونسی جمالیاتی کیفیت (Dionysian Aesthetic State)

اول الذکر کیفیت میں معروضیت (Objectivity) خود سپردگی اور ربودگی کا رنگ غالب ہوتا ہے۔ اس کے برعکس ڈائیونسی جمالیاتی حالت ایک فاعلانہ اور قاہرانہ کیفیت لئے ہوتی ہے، جو براہ راست حرکت اور عمل میں اپنا اظہار ڈھونڈتی ہے اور اشیا کی سہیت کذائی کو تبدیل کرنے اور ان کی قدر و قیمت کو بدلنے پر مشتمل ہوتی ہے۔ نٹشے کے نزدیک ڈائیونسی کیفیت کو، فنون لطیفہ میں اپنے اظہار کے سلسلے میں، دوسرے فنون لطیفہ کے مقابلے میں رقص اور موسیقی میں اظہار کا بہتر سانچا ملتا ہے۔ ان دو کیفیات کا باہمی تقابل کرتے ہوئے نٹشے کہتا ہے:

”اپالوی اور ڈائیونسی متناقض تصورات کیا ہیں، جو میں نے

حال کی دو ماہہ الامتياز کیفیات کے تعلق سے، جمالیات کی

لغت میں داخل کئے ہیں۔ اپالوی کیفیت حال سب سے

بڑھ کر باصرہ کو اگسانے والی قوت کی حیثیت سے عمل کرتی ہے

چنانچہ وہ رویا کی قوت پیدا کرتی ہے۔۔۔۔۔ اس کے برعکس

ڈائونسی کیفیت میں جذبات کا پورا نظام بھیج ہوتا اور شدت اختیار کر لیتا ہے، اس طرح کہ فوراً اظہار کے تمام ذرائع سے اپنا اخراج عمل میں لاتا ہے، اور ادعا، نقالی، تبدیل ہستیت اور قلب ماہیت کرنے کی تمام ترقوت میں خود کو ظاہر کرتا ہے۔

اقبال کے صاحب عشق انسان کی ڈائونسی کیفیت کے برعکس مسلک فنا کے صوفیہ کی مخصوص جمالیاتی کیفیات کو نٹشے کی اصطلاح میں اپالوی جمالیاتی کیفیت سے مشابہ کہا جاسکتا ہے۔

رومی اور ڈائونسی روح | اکثر صوفیہ کے برخلاف رومی کے یہاں، نٹشے اور اقبال کی یہ ڈائونسی روح، ان کی وجد اور موسیقی و رقص^۲ اور ان کے شاعرانہ کلام میں ہر جگہ پورے جوش و خروش سے جلوہ فرما نظر آتی ہے۔

۱۔ نٹشے، ڈوای لائٹ آف دی آئیڈلز، ص ۶۷، ۶۸

۲۔ ملاحظہ ہو شبلی نعمانی، سوانح مولوی رومی، ص ۲۵

رومی کے کلام میں بلند آہنگی، جلال اور بے باکی کی جو کیفیت ہے وہ اسی روح کی طرف اشارہ کرتی ہے جیسا کہ مندرجہ ذیل اشعار سے ظاہر ہوتا ہے:

بہ زیر کتگرہ کبر یا ش مردانند
فرشتہ صید و پیمبر شکار و زیواں گیر

مادل اندر راہ جباں انداختیم
غلغلہ اندر جہان انداختیم
تخم اقبال و سعادت تا ابد
از زمین تا آسماں انداختیم

زین ہمراہ سست عناصر دلم گرفت
شیر خدا و رسم دستاخم آرزوست
گفتم کہ یافت می نشود بستہ ایم ما
گفت آنکہ یافت می نشود آخم آرزوست

می گفت در بیابان رند و بن دریدہ
صوفی خدازہ دارد او نیست آفریدہ

نہ شبم نہ شب پرستم کہ حدیث خواب گویم
چو غلام آفتابم ہمہ آفتاب گویم

ساکنانِ راہ را محرم شدم
ساکنانِ قدس را ہمدم شدم
آنچہ از عیسیٰ و مریم یا وہ شد
گر مرا باور کنی آں ہم شدم

شخصیت انسانی اور
عشق کی تخلیقی قدر

پس اقبال کے نصب العین انسان کی
شخصیت میں عشق جوہر خودی کو مشغول
(Explode) کرنے کا ایک طریق عمل

(ثابت ہوتا ہے۔ اقبال کا صاحب عشق خلاق
اور تقدیر گر ہوتا ہے۔ اس کا اندرونی سوز و غم مجھول خاموشی

میں نہیں، بلکہ کائنات کو دیکھنے کے ایک جارحانہ انداز میں خود کو
 ظاہر کرتا ہے۔ وہ چیزوں کی موجودہ قدر و قیمت کو رد کرتا ہے،
 اور اپنے حسبِ منشا کائنات کی نئی اقدار میں دوبارہ تخلیق
 کرتا ہے:

عاشق آنست کہ لب گرم فغانے دارد
 عاشق آنست کہ برکت دو جہانے دارد
 عاشق آنست کہ تعمیر کند عالم خویش
 در نسا زد بہ جہانے کہ کرانے دارد

بے جرأت زندانہ ہر عشق ہے رو باہی
 بازو ہے قوی جس کا وہ عشق ید اللہی

زمن گو صوفیان با صفا را
 خدا جو یان و معنی آشنا را

غلام ہمت آن خود پرستم
کہ با نورِ خودی بیند خدارا

صاحبِ عشق اور دوامی جستجو | پھر چونکہ صاحبِ عشق کا
نصبِ العین، توسیعِ خودی کے

ذریعہ تکوین کائنات میں بیش از بیش حصہ لینا ہے، کیونکہ اسی
طرح خدا کا تقرب حاصل کیا جاسکتا ہے، اس لئے صاحب
عشق کی زندگی میں فرصت و سکون کوئی معنی نہیں رکھتے۔
وہ تکوین کائنات میں جس قدر زیادہ حصہ لے گا، اسی قدر خدا
سے قریب تر ہوتا جائے گا۔ اس لئے ایک دوامی جستجو،
ایک ختم نہ ہونے والی تگ و دو، کسی مقام پر آسودہ نہ ہونے
کا مستقل عزم، صاحبِ عشق کا نصبِ العین قرار پاتے ہیں۔ رومی
کے الفاظ میں صاحبِ عشق کا مقصود وہ ہے جو حامل نہیں ہوتا:

گفتم کہ یافت می نشود جستہ ایم ما
گفت آنکہ یافت می نشود آنم آرزو

اسی خیال کو اقبال نے اپنے کلام میں جگہ جگہ مختلف

پیرایوں میں پیش کیا ہے:

شادم کہ عاشقاں را سوز دوام دادی
درماں نیافریدی آزار جستجو را

ہر اک مقام سے آگے مقام ہے تیرا
حیات ذوق سفر کے سوا کچھ اور نہیں

خیال جاوہ و منزل فسوں و افسانہ
کہ زندگی ہے سراپا رحیل بے مقصود


عشق بے پروا و ہر دم در رحیل
در مکان و لامکان ابن السبیل
کیش ما مانند موج تیز گام
اختیار جاوہ و ترک مقام

اقبال نے اپنے پورے فلسفہ عشق کو غالباً اس

شعر میں جامع طور پر بیان کر دیا ہے :

جہاں نے اس خس و خاشاک درمیاں انداخت

شرارہٴ دِلکے داد و آرزو مرا



کتابیات

اس مقالے میں اقبال کے اردو اور فارسی کلام کے سوا جن کتابوں کے اقتباسات یا حوالے دیے گئے ہیں، ان کی تفصیلات درج ذیل ہیں۔

قرآن، مع ترجمہ اردو، مولوی شرف علی تھانوی
تخرید البخاری، اشاعت منزل، لاہور

ردی: مثنوی معنوی، مطبع نول کشور، ۱۸۶۵ء

سنائی: حدیقہ سنائی

عبدالعلی بجر العلوم، شرح مثنوی معنوی

برگساں، مقدمہ مابعد الطبیعیات، مترجمہ اردو، عبدالباری ندوی

دارالطبع جامعہ عثمانیہ، حیدرآباد دکن، ۱۹۳۱ء

شیخ عطاء اللہ؛ مکاتیب اقبال، شیخ محمد اشرف، لاہور

شبلی نعمانی؛ سوانح مولوی رومی

اقبال؛ فلسفہ عجم، مترجمہ اردو میر حسن الدین، نفیس اکیڈمی

حیدرآباد دکن، ۱۹۴۶

ویلم نیسل؛ مختصر تاریخ فلسفہ یونان، مترجمہ اردو خلیفہ عبدالحکیم

دارالطبع جامعہ عثمانیہ، حیدرآباد دکن، ۱۹۳۴ء

خلیفہ عبدالحکیم؛ فکر اقبال، بزم اقبال، لاہور۔

اقبال؛ ری کنٹرکشن آف ریجنٹس تھاٹ ان اسلام،

آکسفورڈ یونیورسٹی پریس، لندن، ۱۹۳۴۔

اقبال؛ دی سیکرٹ آف دی سیلف، مترجمہ انگریزی

ڈاکٹر رنالد لے۔ نکلسن، محمد اشرف، لاہور، ۱۹۴۰۔

افلاطون؛ دی ری پبلک، مترجمہ انگریزی بی۔ جوویٹ۔

دی ماڈرن لائبریری، نیویارک۔

نٹشے؛ دی ول ٹوپاور، جلد اول و دوم، مترجمہ انگریزی

اے۔ ام۔ لوڈویگی، الن اینڈ ان ون لمیٹڈ، لندن، ۱۹۱۰۔

نٹشے: ہیامڈ گوڈ اینڈ ایول، ورلڈز گریٹ ٹھنکرز سیریز،
کارلسن ہاوز، نیویارک۔

نٹشے: دی جولے فیل وزڈم، مترجمہ انگریزی ٹی کان،
المن اینڈ آن ون لمٹیڈ، لندن، ۱۹۱۰۔

نٹشے: دی ٹوای لائٹ آف دی آئیڈلز، مترجمہ انگریزی
اے۔ ام لوڈ وویکی۔ المن اینڈ آن ون لمٹیڈ، لندن، ۱۹۱۱۔

نٹشے: اے ہومو، مترجمہ انگریزی اے۔ ام لوڈ وویکی،
المن اینڈ آن ون لمٹیڈ، لندن، ۱۹۱۱۔

ول ڈوراں، دی اسٹوری آف فلاسفی، سائمن اینڈ شناسٹر،
نیویارک، ۱۹۲۶۔

ملا دے اوکے: گرہک ایٹھیکل تھاٹ۔ جے۔ ام۔ ڈینٹ،
اینڈ سنٹر لمٹیڈ، لندن، ۱۹۲۵۔

مُصَنِّف کی
دوسری کتابیں

★ رُوحِ اِسْلَام اِقْبَالَ کی نظر میں

شائع کردہ: انڈومڈل ایسٹ کلچرل اسٹیڈینز
حیدرآباد (دکن) قیمت دو روپے

زیر طبع

★ اِقْبَالَ کا تصور خودی

★ میناسرتوتی
اُردو کے قدیم کے عظیم شاعر غوامی
کی غیب سے مطبوعہ مثنوی۔